पहिलो परिच्छेद परिचय

१.१ शोध परिचय

वि.सं. १९७९ असोज १३ गते पिता भुवनराज भट्टराई र माता दिव्यकुमारीको कोखबाट काठमाडौंको पकनाजोल, सल्लाघारीमा फणीन्द्रराज खेतालाको जन्म भएको हो । औपचारिक रूपमा स्नातकसम्मको शिक्षा र कृषि विशारद तालिम प्राप्त खेताला वि.सं. १९९४ को गोरखापत्रमा 'पैसा' शीर्षकको कविता छपाएर नेपाली साहित्य क्षेत्रमा प्रवेश गरेका हुन् । उनले नाटक, कविता, निबन्ध, संस्मरण, कथा लगायतका साहित्यका विविध विधामा कलम चलाएका छन् । अन्य विधाको तुलनामा खेतालाले नाटक विधामा दुई पूर्णाङ्गी, एक रेडियो नाटक र १६ एकाङ्गी प्रकाशित गराएर नेपाली नाट्यसाहित्यमा विशिष्ट योगदान पुऱ्याएका छन् (जोशी, २०६७ : पृ. ३-१२) । खासगरी 'नाट्यकारिता' शब्दले नाटकहरूमा पाइने सामान्य विशेषतालाई जनाउँछ । यस्तो विशेषता नाट्यतत्व र नाट्यप्रवृत्ति समेतको विश्लेषणबाट निर्धारण गर्न सिकन्छ (शोधनिर्देशकबाट प्राप्त जानकारी अनुसार) । प्रस्तुत शोधपत्रमा नाटककार फणीन्द्रराज खेतालाको नाट्यप्रवृत्ति, उनका नाटकमा पाइने नाट्यतत्वको आधारमा विश्लेषण र विवेचना गरी फणीन्द्रराज खेतालाको नाट्यकारिताको औकलन गरिएको छ ।

१.२ समस्या कथन

नाटककार फणीन्द्रराज खेतालाले नाटक लेखनमा संख्यात्मक र गुणात्मक दुवै दृष्टिले योगदान पुऱ्याएका छन् । धेरै नाटक लेखेर पिन प्रकाशित नहुनु, प्रकाशित नाटकतर्फ पिन विस्तारपूर्वक समालोचकीय दृष्टि नपुग्नु र खेतालाको नाट्यकारिता सम्बन्धमा विस्तृत र सुव्यवस्थित चर्चा नभएकोले यसप्रकारका शोध समस्यामा प्रस्तुत शोध केन्द्रित रहेको छ :

- (क) खेतालाको जीवनी र नाट्ययात्रा के कस्तो पाइन्छ ?
- (ख) खेतालाका पूर्णाङ्की नाटकको संरचना कस्तो पाइन्छ?
- (ग) खेतालाको (रेडियो नाटकको संरचना र एकाङ्की) लघु नाटकको संरचना कस्तो पाइन्छ ?

१.३ शोधकार्यको उद्देश्य

यस शोधकार्यको उद्देश्य फणीन्द्रराज खेतालाको जीवनीका मुख्य घटनाको उद्घाटन, नाट्यकारिताको निरूपणसँग सम्बन्धित यसप्रकार रहेको छ :

- (क) फणीन्द्रराज खेतालाको जीवनी र नाट्ययात्रा पहिल्याउनु,
- (ख) खेतालाको पूर्णाङ्की नाट्यकारिताको विवेचना गर्नु,
- (ग) खेतालाको (रेडियो, लघु तथा एकाङ्की) नाट्यकारिताको विवेचना गर्नु ।

१.४ पूर्वकार्यको समीक्षा

फणीन्द्रराज खेतालाको नाट्यकारिता सम्बन्धी विषयमा केन्द्रित रही यस अघि कुनै ठोस, विस्तृत र व्यवस्थित अध्ययन अनुसन्धान हुन सकेको पाइँदैन । खेतालाले लेखेका कृतिमा भूमिका लेखन, नेपाली साहित्यको इतिहास अन्तर्गत नाटकको चर्चा गर्ने क्रममा र साहित्यिक पित्रकामा उनका नाट्यकारिताका बारेमा यस अघि गरिएका चर्चालाई यहाँ समेटिएको छ :

- (क) दान खालिङ (२०१०) ले **विजय** नाटकको भूमिकामा यसै नाटकबारे टिप्पणी गर्दे 'उनको नाटक गहिकलो छ । नाटकमा संवादको मर्मस्पर्शी रूप नै उनको विशेषता हो । नेपाली साहित्यमा जीवनसँग यस्तो गहिरो सम्बन्ध राख्ने नाटकको प्रकाशन अहोभाग्य नै ठान्नुपर्ला' भनेका छन् ।
- (ख) माधवलाल कर्माचार्य (२०२९) ले **नागफनी र स्वास्नीमान्छे** एकाङ्की सङ्ग्रहको भूमिकामूलक लेखमार्फत यस सङ्ग्रहका सातवटै एकाङ्कीहरूको सामान्य प्रसङ्ग उल्लेख गर्दे 'सामाजिक जीवनका पहलुहरूलाई विभिन्न व्यक्तिहरूको चित्रिचत्रणद्वारा प्रस्तुत गरी विद्यमान रहेको समस्याप्रति ध्यानाकर्षण गर्नु नै

- खेतालाको विशेषता हो र यसैद्वारा उहाँले आफूलाई नेपाली नाट्यकर्ताहरूमा नाटककारको रूपमा छर्लङ्ग पार्दै आउन् भएको छ', भनेका छन् ।
- (ग) वासुदेव त्रिपाठी (२०४३) ले **मूर्ति बोल्छ** एकाङ्गी सङ्ग्रहको भूमिकामा 'मूर्ति बोल्छ एकाङ्गी सङ्ग्रहसम्म आइपुग्दा आफ्ना आदर्शोन्मुख यथार्थवादी धारामा नाट्यशिल्पको मध्यम वैभव सहित एकाङ्गीकार फणीन्द्रराज खेतालाज्यू गतिशील रहेको पाइन्छ' भनेका छन्।
- (घ) केशवप्रसाद उपाध्याय (२०४८) ले गरिमा (९ : ८) मा "फणीन्द्रराज खेताला र उनको एकाङ्की नाट्यकारिता" शीर्षक अन्तर्गत 'खेतालामा आदर्शचेत प्रबल छ भने वस्तुगत यथार्थचेत पनि कमजोर छैन र उनमा केही अंशमा व्यवहारवादी मनोवैज्ञानिक चेत पनि छ,' भनेर उल्लेख गरेका छन्।
- (ङ) डा. केशवप्रसाद उपाध्याय (२०५९) ले नेपाली नाटक तथा रङ्गमञ्च : उद्भव र विकास नामक ग्रन्थमा नेपाली नाटक विकासको तेस्रो चरण अन्तर्गत् 'फणीन्द्रराज खेतालाले नाट्यक्षेत्रमा उल्लेखनीय योगदान दिएको चर्चा गर्दै विजय नाटक शिक्षाप्रद, सुधारवादी, आदर्शवादी तथा मानवतावादी विचार अधि सारेको नाटक भएको उल्लेख गरेका छन्।
- (च) लायन विमलकुमार होडा (२०५९) ले **सीता स्वयम्वर** नाटकको प्रकाशकीय भूमिका मार्फत् वि.सं. २००६ मा यसै नाटकको मञ्चन भएको स्मरण गर्दै लेखेका छन् 'आज पनि उनका समकालीन मित्र रमेश विकल, मनुजबाबु मिश्र, नातिकाजी, केदारबहादुर श्रेष्ठ, भक्तबहादुर श्रेष्ठ जस्ता प्रख्यात व्यक्तित्वहरूको मानसपटलमा सीता स्वयम्वर नाटक ताजै रहेको अनुभव सुनाउँछन्।'
- (छ) रोशन थापा 'नीरव' (२०६१) ले **नेपाली रेडियो नाटक** नामक सङ्ग्रहमा खेतालाको **जेठी फुपू** रेडियो नाटकको संक्षिप्त चर्चा गर्दै सामान्य जीवन निर्वाहका कुराकानी र उत्तरदायित्वबोधको विषय खेतालाले रेडियो नाटकमा उठान गरेको धारणा उल्लेख गरेका छन्।

- (ज) शिव रेग्मी (२०६२) ले **आफैलाई टेकेर हिंड्दा** नामक खेतालाको संस्मरणात्मक लेख सङ्ग्रहको भूमिका लेख्दै खेताला नाटकको क्षेत्रमा आफ्नो विशिष्टतम् व्यक्तित्व स्थापित गर्न सक्षम भएको र एकाङ्की नाटकका क्षेत्रमा बढी गहुँगो भएको अनुभव हुन्छ' भनेका छन्।
- (भ) प्रा.डा. व्रतराज आचार्य (२०६६) को **आधुनिक नेपाली नाटक** नामक ग्रन्थमा "नेपाली नाट्यपरम्परा" शीर्षक अन्तर्गत नाटककार फणीन्द्रराज खेताला तेस्रो चरणमा नै स्थापित नाटककारका रूपमा देखा परेका', उल्लेख गरिएको छ ।
- (ञ) डा. कुमारबहादुर जोशी (२०६७) ले **खेतालाका कविता** नामक ग्रन्थमा भूमिका लेखमार्फत् अद्यापि अप्रकाशित रूपमा रहेका कृतिहरूमध्ये पनि सर्वाधिक संख्या नाटक एकाङ्गीकै रहेको देखिनाले उहाँ नाटककार नै हुनुहुन्छ भन्ने कुरा प्रमाणित हुन्छ', भनेका छन्।

उल्लेखित चर्चा परिचर्चाको आधारमा सामान्यतया खेताला आधुनिक नेपाली नाट्यपरम्पराका तेस्रो चरणका आदर्शोन्मुख यथार्थवादी, मानवतावादी, सुधारवादी, व्यवहारवादी, मनोवैज्ञानिक नाटककार हुन् भन्ने जानकारी पाइए तापिन उनका प्रकाशित नाट्यकृतिको विस्तृत अध्ययन अनुसन्धानका लागि उक्त टिप्पणीहरू पर्याप्त नभएकोले त्यसलाई सहज एवं प्रभावकारी बनाउन प्रस्तुत शोधपत्रमा सकेसम्म प्रयास गरिएको छ ।

१.५ शोधकार्यको औचित्य

प्रस्तुत शोधकार्य नाटककार फणीन्द्रराज खेतालाको जीवनी, व्यक्तित्व नाट्यकृतिको विवेचनाको साथै उनका नाट्यप्रवृत्ति निर्धारण गर्ने कार्यमा केन्द्रित रहेको छ । यस प्रकारका कार्य प्राज्ञिक दृष्टिले आफैंमा औचित्यपूर्ण छ । यसका साथै खेतालाको जीवनी, नाट्यप्रवृत्ति, व्यक्तित्वका सम्बन्धमा जानकारी प्राप्त गर्न चाहने अध्येतालाई यसले सहयोग पुऱ्याउने अपेक्षा गर्न सिकन्छ ।

१.६ सीमाङ्गन

प्रस्तुत शोधपत्रमा नाटककार फणीन्द्रराज खेतालाका प्रकाशित भएका नाट्यकृतिहरू विजय (२०१९ पूर्णाङ्की), सीता स्वयम्वर (२०५९ पूर्णाङ्की), नागफनी र स्वास्नीमान्छे (२०२८ सात एकाङ्की सङ्ग्रह), मूर्ति बोल्छ (२०४३ नौ एकाङ्की सङ्ग्रह) र जेठी फुपू (२०६१, रेडियो नाटक) गरी दुई पूर्णाङ्की नाटक र १७ वटा लघु नाटकहरूमा केन्द्रित रही नाट्यकारिताको अध्ययन विश्लेषण र मूल्याङ्कन गरिएको छ । खेतालाका अप्रकाशित नाट्यकृतिलाई यस अध्ययनमा समावेश गरिएको छैन ।

१.७ सामग्री सङ्कलन विधि

प्रस्तुत शोधकार्यमा मुख्य रूपमा पुस्तकालय कार्यविधिमा सामग्री सङ्कलन गिरएको छ । यसका अतिरिक्त शोध निर्देशक, शोध नायक, प्राज्ञ, सम्बन्धित विशेषज्ञ, प्राध्यापक आदिसँग सरसल्लाह भेटघाट गरी सूचना जानकारी लिने कार्य समेत गिरएको छ ।

१.ट विश्लेषण विधि

शोधपत्रमा प्राप्त सामग्री, नाट्यतत्व, सिद्धान्त, सूचना, जानकारीका आधारमा नाटककार फणीन्द्रराज खेतालाको नाट्यकारिताको वर्णनात्मक तरिकाले तत्वका आधारमा विश्लेषण तथा विवेचना गर्ने शोधिविधि प्रयोग गरिएको छ । यसका लागि परिच्छेद विभाजन, शीर्षकीकरण, वर्गीकरण समेत गरिएको छ ।

१.५ शोधपत्रको रूपरेखा

प्रस्तुत शोधपत्रलाई पाँच परिच्छेदमा विभाजन गरिएको छ ती सबै परिच्छेदलाई दशमलव प्रणालीमा अङ्ग मिलाई शीर्षक, उपशीर्षक, उपउपशीर्षक आदिमा विभाजन गरिएको छ । यस शोधपत्रको रूपरेखा देहाय बमोजिम रहेको छ :

पहिलो परिच्छेद : परिचय

दोस्रो परिच्छेद : नाटककार फणीन्द्रराज खेतालाको जीवनी र नाट्ययात्रा

तेस्रो परिच्छेद : खेतालाका पूर्णाङ्की नाटकको विश्लेषण विवेचना

चौथो परिच्छेद : खेतालाका लघ नाटकहरूको विवेचना

पाँचौ परिच्छेद : उपसंहार तथा निष्कर्ष

सन्दर्भ सामग्री सूची

दोस्रो परिच्छेद

खेतालाको जीवनी र नाट्ययात्रा

२.१ खेतालाको जीवनी

२.१.१ जन्म, बाल्यकाल

नाटककार फणीन्द्रराज खेतालाको जन्म वि.सं. १९७९ असोज १३ गते शुक्रवार महानवमीका दिन पिता भुवनराज भट्टराई र माता दिव्यकुमारीको कोखबाट काठमाडौंको पकनाजोल सल्लाघारीमा भएको हो । होडाचक अनुसार यिनको न्वारनको नाम पूर्वाषाढा नक्षत्रको तेस्रो पाउ 'फा' बाट जुरे पिन बोलाउन सिजलो हुने गरी फणीन्द्रराज भट्टराई राखिएको थियो । पुर्ख्यौली विशष्ठ गोत्रीय भट्टराई फणीन्द्रराजले राणापरिवारका एक किसानको दर्शनबाट प्रभावित भएर आफ्नो थर हटाई 'खेताला' राखेको पाइन्छ । आफन्तले सानामा माया गरेर 'मन' र 'मोहन' भनी बोलाउने गरे तापिन पिछ गएर 'फणीन्द्रराज' नाम र 'खेताला' उपनामले साहित्यमा उनी सुपरिचित बन्न पुगे (जोशी, २०६७ : पृ. ६-९) ।

खेतालाको बाल्यकाल दुःख, अभाव, यायावरीय अवस्थाले गर्दा आँधीबेहरीको कथाजस्तो बन्न पुगेको देखिन्छ । तत्कालीन राणाशासकहरूले विभिन्न आर्थिक तथा राजनीतिक लाञ्छना लगाई ४२ जना भट्टराईको संयुक्त परिवारलाई खेताला एक वर्ष नपुग्दै पकनाजोलबाट घर निकाला गरेपछि उनका दुःखका दिन सुरु भए । माइती मावली र आफन्तको शरण लिने तितरिवतरको स्थितिमा खेतालालाई पिता माताकै साथ सर्लाहीको भेलही लिगयो । सर्लाहीको खेती र पिताको अड्डामा भैपरी आउने कामको आयस्ताले ६ वर्ष सर्लाहीमा पालिएका भट्टराई परिवारलाई पुनः राणा परिवारले विभिन्न लाञ्छना लगाई सर्वस्व सहित देश निकाला गरेपछि भन् बिचल्ली हुन पुग्यो ।

सर्लाहीमा हुँदा आफन्त, दरबारनी दिदी, काका, फुपू, साथी हरिया लगायतको मायाममता, रेखदेख, हाँसखेल, इतिहास तथा भुतप्रेतका कथा सुन्दै, धुलोमैलो र गोरुगाढामा रमाउँदै खेतालाको सात वर्षे बाल्यकाल खुसीले बितेको थियो । आठ वर्षमा सर्लाहीको भेलहीमै हिन्दू धर्म संस्कार अनुसार खेतालाको ब्रतवन्ध गरिएको थियो । ब्रतवन्धमा गायत्री गुरु उनका पिता भुवनराज आफैंले खेतालालाई मन्त्र सुनाएका थिए ।

देश निकाला भएपछिको केही समय रक्सौल, वनारस लगायत भारतका विभिन्न ठाउँमा शरणार्थी जीवन दु:खकष्ट साथ बिताउँदै, विभिन्न साथीहरू बनाउँदै र घुम्दै बितेको थियो । मुकुट विहारीलालको संरक्षण, तिरिपत भन्ने साथीसँग पढ्दै, खेल्दै र मातापिताको साथसाथै आश्रय खोज्दै यायावरीय समय बितेको थियो । देशमा वातावरण सहज बन्दै गएपछि करिब ११ वर्षको उमेरमा खेताला पितासँगै जलेश्वर र त्यसको एकवर्षपछि काठमाडौको चाविहलमा आई डेरा गरी बस्न थालेका थिए । यसरी खेतालाको बाल्यकाल अघ बढेको थियो (शोधनायकबाट प्राप्त जानकारी) ।

२.१.२ शिक्षा/स्वाध्ययन

फणीन्द्रराज खेतालाले सर्लाहीको भेलहीमा रहँदा वसन्त पञ्चमीको दिन एकजना महात्मा भन्ने व्यक्तिबाट ६ वर्षको उमेरमा 'ॐ फट' भन्ने शब्द धुलौटोमा लेखी पूजा गरेर उच्चारण गर्दे अक्षर आरम्भ गरेका थिए । त्यसपछि दरबारनी दिदीले सुनाएका इतिहास, भुतप्रेतका कथा, ठूला व्यक्तिले सिकाइका आचरण र शिक्षाका आधारमा उनको पढाइ अघि बढ्छ । भारतको रक्सौलमा तिरिपत भन्ने साथीसँग विद्यालय जाँदाआउँदा भारतीय राष्ट्रिय गान, प्रार्थना सिक्ने अवसर पाएका थिए । बनारसमा रहँदा उनले हिन्दी, संस्कृत विषय केही समय अध्ययन गरेर वीरगञ्ज, जलेश्वर लगायतका ठाउँमा घुम्दा र प्रवासी यायावरीय जीवनमा आफूभन्दा ठूलाले दिएको उपदेश र सिकाएको ज्ञानका आधारमा उनले प्राथमिक शिक्षा पूरा गरेका थिए । खेतालाले १५ वर्षको उमेरमा सरदार रुद्रराज पाण्डेको सौजन्य र मृगेन्द्र समशेरको आदेशबाट दरबार स्कुलको कक्षा ६ मा भर्ना भई विधिवत् रूपमा औपचारिक शिक्षाको सुरुवात गरेका थिए ।

औपचारिक शिक्षाका ऋममा कविता, कथा, इतिहास, नाटक जस्ता विषयमा खेतालाको रुचि बढेका कारण कक्षा १० को अर्द्धवार्षिक परीक्षामा उनलाई चार विषय लागेको थियो । केही वर्षको विश्रामपछि उनले दरबार स्कुलबाट प्राइवेट विद्यार्थीका रूपमा स्रेस्ता ऐन मूल विषय लिई तृतीय श्रेणीमा प्रवेशिका उत्तीर्ण गरेका थिए । त्यस पछि उनले शिक्षण पेसासँगै आइ.ए. र बी.ए. सम्मको शिक्षा उत्तीर्ण गरेका थिए । उनले कृषि विशारद तालिम समेत प्राप्त गरेका थिए (शोधनायकबाट प्राप्त जानकारी) । यसरी उनले औपचारिक भन्दा अनौपचारिक तरिकाले शिक्षा आर्जन गरेको पाइन्छ ।

२.१.३ पारिवारिक अवस्था

पकनाजोलमा रहेका ४२ जनाको संयुक्त भट्टराई परिवारका खेताला वर्षीको नहुँदै राणाहरूले विभिन्न लाञ्छना लगाई काठमाडौंबाट निकाला गरेपछि उनको परिवार सर्लाहीको भेलही, भारतको रक्सौल, वनारस, इलाहवाद, वीरगञ्ज, जनकपुर लगायतका ठाउँमा आफन्त, नातागोताको आश्रय माग्दै दुःख, अभाव, छट्पटी र पीडामा भौंतारिएको पाइन्छ । घर निकालाको साथै पिताको सर्वस्वहरण सहित देश निकाला हुँदाको पीडा भेल्दै दुःखकष्टमा उनको बाल्यकाल बितेको थियो । हजुरबुवा यज्ञविनोदका छ छोरामध्ये ठाइँलो 'भुवनराज' खेतालाका पिता थिए । भुवनराज र दिव्यकुमारीका जेठा सन्तान फणीन्द्रराज खेताला हुन् । उनका टङ्कराज, भरत, मधुसुदन गरी तीन भाइहरू र रत्नकुमारी नामकी एक बहिनी थिइन् ।

खेतालाको २६ वर्षको उमेरमा कल्याणीदेवी अर्यालसँग विवाह भएको थियो । खेतालाका जेठा छोरा दिपक (२००७), माहिला छोरा ज्योति (२००९-२०४९), जेठी छोरी वीणा (२०११-२०१९), माहिली छोरी रमा (२०२०) कान्छी छोरी रञ्जना (२०२२) र कान्छा छोरा प्रकाश (२०२४) रहेका जानकारी प्राप्त हुन्छ । त्यसैगरी आठ नातिनी चार नाति र बहारीहरू रहेका पारिवारिक अवस्था छ (शोधनायकबाट प्राप्त जानकारी) ।

कमजोर आर्थिक अवस्थाका खेतालाले केही नभएको अवस्थादेखि डेरा, जग्गा, घर र सवारी साधनसहितको मध्यमवर्गीय अवस्थासम्म आइपुग्न कठोर संघर्ष गर्नुपरेको पाइन्छ । ठूलो संयुक्त परिवारका खेतालाले मातृपितृ शोकको अलवा जेठी छोरी, माहिलो छोरो र पत्नीको शोकसमेत सहनुपर्दा पछिल्लो जीवन निकै दुःखदायी अनुभव गर्न पुगे । छोराछोरीको बिहावारी, अंशवन्डा पछि कान्छा छोरा प्रकाशसँग पछिल्लो समय उनी बस्दै आएका थिए ।

२.१.४ पेसा/संलग्नता

फणीन्द्रराज खेतालाले जीवनभिर नै साहित्य सेवा गरेको पाइन्छ । यसका अतिरिक्त कृषि सेवा, शिक्षण सेवा, प्रशासिनक सेवा, राजनीतिक र समाजसेवा जस्ता क्षेत्रमा समेत खेतालाको योगदान महत्त्वपूर्ण देखिन्छ । उनको सेवामूलक बहुआयामिक व्यक्तित्वको यसरी आँकलन गर्न सिकन्छ :

२.१.४.१ कृषि सेवा

खेतालाले नोकरीको सुरुवात कृषि विशारद तालिम लिएर वि.सं. २००१ देखि कृषि विशेषज्ञका रूपमा गरेका हुन् । दुई वर्षसम्म सरकारी कृषि विभागका विशेषज्ञका रूपमा पश्चिमी पहाडी र तराईका जिल्लामा गएर यिनले काम गरेका थिए । यसैबेला एक राणा परिवारका किसानको दर्शनबाट प्रभावित भई उनले आफ्नो नाम पछाडिको भट्टराई थर हटाएर 'खेताला' उपनाम जोडेका थिए (शोधनायकबाट प्राप्त जानकारी) ।

२.१.४.२ शिक्षण सेवा

खेतालाको मुख्य पेसा शिक्षण हो । जीवनको ४२ वर्से समय यिनले शिक्षण पेसामै बिताए । खेतालाले समाजसेवीसँग मिलेर वि.सं. २००४ मा पद्म मिडिल स्कुल स्थापना गरी पढाउन थालेका थिए । त्यसैगरी वि.सं. २०१४ मा चाविहलमा मित्र रात्रि शिक्षालय स्थापना गरी शिक्षण कार्यलाई अगाडि बढाएका थिए । साहित्यकार धरणीधर कोइरालाले बोलाएपछि उनले त्रिभुवन आदर्श विद्यालय फर्पिङका अध्यापक भई १४ वर्ष शिक्षण गरेका थिए । त्यसपछि उनले पुनः काठमाडौंको चाविहलमा पशुपित मित्र माध्यिमक विद्यालयमा प्रधानाध्यापक भएर अध्यापन गरेका थिए । यहीँबाट शिक्षण

गर्दागर्दे खेताला वि.सं. २०४६ मा सेवा निवृत भएका हुन् (शोधनायकबाट प्राप्त जानकारी अनुसार) ।

२.१.४.३ प्रशासनिक सेवा

खेतालाले वि.सं. २००४ देखि 'विनायक पद्म मिडिल स्कुल' को संस्थापक सिचव पदमा रहेर प्रशासिनक भूमिका निर्वाह गरेको पाइन्छ भने वि.सं. २०१४ देखि 'मित्र रात्रि शिक्षालय' को प्रधान प्रबन्धक भएर प्रशासिनक कामकाज गरेको देखिन्छ । यसैगरी वि.सं. २०१८ देखि फर्पिङको 'त्रिभुवन आदर्श विद्यालय' का सुपरीवेक्षक भएर अनि वि.सं. २०३२ मा पशुपित मित्र माध्यमिक विद्यालय चावहिलका प्रधानाध्यापक भई शैक्षिक प्रशासनको कार्यभार सम्पन्न गरेको पाइन्छ (शोधनायकबाट प्राप्त जानकारी अनुसार) । शैक्षिक प्रशासक व्यक्तित्वको रूपमा समेत खेतालाको योगदान महत्त्वपूर्ण देखिन्छ ।

२.१.४.४ समाज सेवा

फणीन्द्रराज खेताला भाषासेवी, साहित्यसेवी, शिक्षासेवी र संस्थापक व्यक्तित्वका रूपमा समाजमा परिचित बनेका छन् । धेरै शैक्षिक, साहित्यिक तथा सामाजिक संघसंस्थाहरूमा प्रत्यक्ष वा परोक्ष रूपमा खेतालाको प्रशस्त संलग्नता देखिन्छ । उनले शुरुमा नै चाविहलका अर्जुन बी.सी. बटुककृष्ण वाग्ले, कृष्णबहादुर बी.सी, हिराकाजी जोशीलगायत सँग मिलेर अग्रसरता देखाएकाले विनायक पद्म मिडिल स्कुलको स्थापना भयो । चाविहलको ऐतिहासिक मित्र मण्डली भवनमा 'मित्र रात्रि शिक्षालय' को स्थापनामा पिन उनी संलग्न थिए । मित्र पुस्तकालय, मित्र मण्डल, सामाजिक संस्थाको समेत स्थापना गरेका थिए । मित्र मण्डलका उपाध्यक्ष, अग्रगामी साहित्यिक मण्डलका संस्थापक सदस्य हुँदै खेताला वि.सं. २०१३ मा अध्यक्ष भएका थिए । उनी वि.सं. २००७ मा नेपाल नाटक संघका प्रचारक अध्यक्ष र नृत्यलोक नाटक संघका अध्यक्षसमेत रहेका थिए । खेतालाले फर्पिडमा पिन पुस्तकालयको अध्यक्ष भएर काम गरेका थिए (शोधनायकबाट प्राप्त जानकारी) । सामाजिक संघसंस्था र अन्य सामाजिक क्षेत्रमा खेतालाको उपस्थितिले उनलाई समाजसेवीको रूपमा चिनिन्छ ।

२.१.४ राजनीति

सानैमा देशको प्रशासनले उनका पितालाई दिएको सजाय र पीडाको भागीदार बन्नु परेकोले पिन राणा शासनप्रति खेतालामा सानैदेखि वितृष्णा उत्पन्न हुनु स्वभाविकै थियो । उनी सानैदेखि साहित्य, इतिहास र राजनीतिका पुस्तक पढ्न अत्यन्तै रुचाउँथे । खेताला वि.सं. २००४ देखि नेपाली कांग्रेससँग आबद्ध भई भूमिगत रूपमा राजनीतिमा लागेका थिए । राजा त्रिभुवन सपरिवार प्रजातन्त्र ल्याउन भारत गएका समयमा तत्कालीन राणा शासकले खेतालालाई भित्री र बाहिरी रूपमा राणाशासन विरोधी क्रियाकलापमा संलग्न रहेको आरोपमा डेढ महिना जित कारावासको सजाय दिएका थिए । उनी सक्रीय राजनीतिमा भने लागेनन् । खेताला गान्धी, नेहरू, विपीलगायतका सिद्धान्तबाट प्रभावित थिए तर उनको राजनीतिक जीवन त्यित उत्साहजनक भने थिएन (शोधनायकबाट प्राप्त जानकारी) ।

२.१.५ भ्रमण

फणीन्द्रराज खेतालाले नेपालका पूर्वी तराईका सर्लाही, महोत्तरी, धनुषा, भापा, पर्सा, पश्चिमी तराई तथा पहाडी जिल्लाहरू पाल्पा, डोटी, धनगढीलगायत भारतका रक्सौल, वनारस, इलाहवाद, लखनउको साथै पाकिस्तानसम्म पुगेको अनुभव बताएका छन्। खेताला वि.सं. २०४३ मा दाङमा भएको शिक्षक संघको भेलामा संघकै खर्चमा दाङ् गएका थिए। भ्रमणकै ऋममा विपी, गान्धी जस्ता महान् व्यक्तिलाई भेटेका थिए। शोधनायकबाट प्राप्त जानकारी)।

२.१.६ सम्मान तथा पुरस्कार

फणीन्द्रराज खेतालाले शिक्षा, समाज र साहित्यमा योगदान पुऱ्याए वापत् विभिन्न संघसंस्थाले उनलाई सम्मान तथा पुरस्कार प्रदान गरेका छन् । समाजबाट पाइने सहानुभूति तथा सद्भावलाई नै ठूलो पुरस्कार मान्ने खेतालाले प्राप्त गरेका पुरस्कार तथा सम्मान यसप्रकार छन् :

- (क) खेतालाले नेपाली सैनिक पित्रकामा लेखेको 'सिपाही' लेख रचनाको आन्तरिक मूल्याङ्कनबाट वि.सं. २०३७ को 'सिपाही शिल्ड तथा पुरस्कार' प्राप्त गरेका थिए।
- (ख) 'सिपाही' पित्रकामै प्रकाशित रचनाको आन्तरिक मूल्याङ्गनबाट वि.सं. २०३९ को दोस्रो 'सिपाही शिल्ड तथा पुरस्कार' प्राप्त गरेका थिए ।
- (ग) खेतालाले वि.सं. २०४३ को रत्न श्री पुरस्कार प्राप्त गरेका थिए।
- (घ) यसैगरी वि.सं. २०४६ को दीप स्मृति पुरस्कारले नगदसिहत सम्मानित भए।
- (ङ) खेतालालाई वि.सं. २०५५ मा सिहद धर्मभक्त युवा क्लवले अभिनन्दन गरेको थियो ।
- (च) आह्वान समुहले वि.सं. २०५६ मा दोसल्ला ओढाई सम्मान गरेको थियो ।
- (छ) खेतालाले वि.सं. २०५८ को वेदिनिधि पुरस्कार पाएका थिए।
- (ज) यसैगरी उनले वि.सं. २०६१ को जगदम्बा श्री प्रस्कार प्राप्त गरेका थिए।
- (भ्क) पशुपति विद्यार्थी मिलन समूहले वि.सं. २०६१ मा खेतालालाई सम्मान गरेको थियो ।
- (ञ) भवदेव पन्त स्मृति प्रतिष्ठानले वि.सं. २०६१ मा निमित्त कविवरको उपाधिसहित खेतालालाई भवदेव पन्त पुरस्कार प्रदान गरेको थियो ।
- (ट) खेताला वि.सं. २०६१ मै रुद्रराज पुरस्कारले सम्मानित भएका थिए।
- (ठ) लुम्बिनी एकेडेमी फाउन्डेशनद्वारा वि.सं. २०६३ मा खेतालालाई अभिनन्दन गरिएको थियो ।
- (ड) देउडा समाज काठमाडौंले वि.सं. २०६३ मै खेतालालाई अभिनन्दन गरेको थियो ।
- (ढ) पानी पोखरी युवा क्लवले वि.सं. २०६४ मा खेतालालाई सम्मान गरेको थियो।

- (ण) पशुपति बहुमुखी क्याम्पसले वि.सं. २०६४ मा खेतालालाई संस्थापक सम्मान कोषबाट नगदसहित सम्मान गरेको थियो ।
- (त) दायित्व वाङ्मयले विशिष्ट सम्मानद्वारा वि.सं. २०६५ मा खेतालालाई सम्मान गरेको थियो ।

खेतालालाई साहित्य, शिक्षा र समाजसेवामा योगदान पुऱ्याए वापत् विभिन्न समयमा मित्र माध्यमिक विद्यालय, चाविहल एशोसियसन, कुमारी बोर्डिड स्कुल, आह्वान समूह, सिफल युवा मञ्च, बूढानीलकण्ठ स्कूलले सम्मान, अभिनन्दन, रथारोहण तथा पुरस्कार प्रदान गरेको पाइन्छ । यित धेरै शिल्ड, पदक, अभिनन्दन, सम्मान तथा पुरस्कारद्वारा सम्मानित खेतालाको साहित्य, शिक्षा र समाजसेवामा उच्च मूल्याङ्कन गरिएको पाइन्छ (स्रष्टा परिचय, सुरिभ साहित्य प्रतिष्ठान, २०६६ : पृ. २३) ।

२.१.७ देहान्त

पछिल्लो समय खेताला वृद्धावस्थाका कारण साहित्यमा अभौ लाग्न मन हुँदा हुँदै स्वास्थ्य कमजोर भएर नसिकएको बताउँथे तर पिन 'लेख्दैछु' भन्ने उनको आत्मिविश्वास थियो । रुघाखोकी, पखाला, उच्च रक्तचाप जस्ता रोगले पीडित खेताला वि.सं. २०६७ पुस १५ गतेदेखि अचानक निमोनियाले ग्रस्त बने । घरमा उपचार सम्भव नभएपछि उनलाई अस्पताल भर्ना गरियो । १४ दिन अस्पतालमै राखेर उपचार गर्दा पिन भएन । पुस २९ गते अचानक बेहोस भएका खेतालालाई अस्पतालले फिर्ता गरेपछि घरै ल्याएर स्याहारसुसार गर्दागर्दे वि.सं. २०६७ माघ १ गते शनिवार दिउँसो ५ बजेर ५ मिनेट जाँदा उनको निधन भयो । निम्न मध्यम आर्थिक अवस्थामा जीवन व्यतीत गरेका खेताला जितसुकै कठिन अवस्थामा पिन विचलित नहुने एक कुशल व्यक्तित्व थिए (खेतालाका कान्छा छोरा प्रकाश र बृहारी कमलाबाट प्राप्त जानकारी) ।

२.२ फणीन्द्रराज खेतालाको नाट्ययात्रा र प्रवृत्ति

२.२.१ साहित्यिक प्रेरणा र प्रभाव

आफूलाई शब्द खेतीका खेताला भन्न रुचाउने फणीन्द्रराजले नेपाली साहित्यको आधुनिक काल सुरु भएपछि आफ्नो ध्यान साहित्यतर्फ केन्द्रित गरेको पाइन्छ । तत्कालीन राणाशासकले घर निकाला, सर्वस्वहरणसहित देश निकाला गरेपछि मातापिताको प्रवासी यायावरीय शरणार्थी पीडाका साथसाथै भुक्तभोगी भएर काठमाडौं फिर्किएका खेताला नर्मस्थित काकाको घरमा बस्थे । काकाको छोरा खेतालाका दाजुले राति सुत्ने बेलामा अम्मल खाएको देख्दा खेतालालाई पिन मिठाइ वा केही खाने तलतल लाग्थ्यो तर किनेर खाने पैसा उनीसँग थिएन । त्यही अभावको पीडाले गर्दा उनले 'पैसा' शीर्षकको कविता रचे (शोधनायकबाट प्राप्त जानकारी) । खेतालाले 'पैसा' शीर्षकको उक्त कविता वि.सं. १९९३ को 'गोरखापत्र' मा छपाएर नेपाली साहित्यमा प्रवेश गरेका थिए (जोशी, २०६७ : भूमिका पृ. ६) ।

खेताला इतिहास र साहित्यमा बढी रुचि राख्ये । उनी धरणीधर कोइरालाको 'नैवेच' किवता सङ्ग्रह, लेखनाथको 'पिंजराको सुगा', देवकोटाको 'मुनामदन' पढेर किवतातर्फ आकर्षित भए । त्यस्तै पाश्चात्य विश्वसाहित्यका चेखव, गोर्की, टल्स्टाय, बर्नाड सा, शेक्सपियर, सिन् ओ, इलियट तथा पूर्वीय साहित्य क्षेत्रका प्रेमचन्द, रवीन्द्रनाथ, शरदचन्द्र लगायतका कृतिहरूको अध्ययन गरेर उनले साहित्य क्षेत्रमा लाग्ने प्रण गरेका थिए ।

खेताला बालकृष्ण समबाट प्रभावित भई नाट्यक्षेत्रमा प्रवेश गरेका थिए। 'सम सँगसँगै र समस्तरकै नाटक लेख्छु' भनेर उत्साहित हुँदै वि.सं. १९९९ देखि (आदर्श जीवन) नाटक लेख्न सुरु गरेपिन तत्कालीन नेपाली भाषा प्रकाशिनी समितिका अध्यक्ष बालकृष्ण समले खेतालाका नाटक आफ्नो नाटकको नक्कल गरी लेखिएका र गुणस्तर नभएका भनेर प्रकाशन तथा मञ्चनमा रोक लगाएका थिए (शोधनायकबाट प्राप्त जानकारी)। यसबाट खेताला निरुत्साहित भए पिन वि.सं. २००६ देखिका नाटक

मञ्चन भएपछि नाट्यक्षेत्रमा उनको उत्साह बढ्यो । तर वि.सं. २०११ देखि उनी एकाङ्की नाटकतर्फ आकर्षित भए । यसमा उनलाई आत्मसन्तुष्टिसँगै हौसला पनि मिल्यो (शोधनायक उही) ।

खेतालाले थुप्रै एकाङ्की-पूर्णाङ्की नाटक लेखेका छन् । सम, धरणीधर कोइराला, देवकोटा, विश्वेश्वरप्रसाद, मल्ल दाजुभाइ, विकल, रिमाल जस्ता स्वदेशीदेखि विश्व साहित्यका साहित्य साधकको विचारबाट उनी प्रेरित र प्रभावित छन् । नेपाली साहित्यकारहरूको हौसला र सामीप्यताकै कारण उनले नाटक, कविता, निबन्ध, संस्मरण, कथा जस्ता बहविधामा कलम चलाएका छन् (शोधनायक उही) ।

खेताला खास गरी नेपाली साहित्यमा आधुनिकताको सूत्रपात् भएपछिको अवस्थामा उदाएका प्रतिभा भएकाले किवता क्षेत्रमा स्वच्छन्दतावादी धाराका पृष्ठपोषक भएर महाकिव देवकोटा र युगकिव सिद्धिचरणले सुरु गरेको काव्यधारालाई गितमयता प्रदान गर्न पुगेका छन्। उनको महत्त्वपूर्ण विधा नाटक हो। उनका नाटकमा इब्सेनको समस्यामूलक नाटकका साथै शेक्सिपयरको समेत प्रभाव पाइन्छ। उनका नाटकमा नेपाली साहित्यका नाट्यसम्राट समको जस्तो आदर्शवादी यथार्थवादी सामाजिक नाटक, पौराणिक नाटक, मनोवैज्ञानिक यथार्थवादी, नारीवादी र रमरम प्रगतिवादी प्रवृत्ति प्रमुख रूपमा पाइन्छ।

२.२.२ फणीन्द्रराज खेतालाका प्रकाशित कृतिहरू

फणीन्द्रराज खेताला बहुविधामा कलम चलाउने साहित्यकार हुन् । उनी संख्यात्मक, गुणात्मक, मञ्चन, प्रकाशन र प्रसारणको दृष्टिले नाटकमा बढी सफल देखिन्छन् । यसरी हेर्दा उनी पहिले नाटककार त्यसपछि किव, निबन्धकार, संस्मरणकार, कथाकार हुन् । उनले लेखेका अधिकांश रचना अप्रकाशित र अप्राप्य पनि छन् । तिनलाई छोडेर उनका प्रकाशित र प्राप्य कृतिहरू यसप्रकार रहेका पाइन्छन् -

(क) खेतालाका प्रकाशित कृतिहरू

ऋ.सं.	कृतिको नाम	विधा	प्रकाशन वर्ष
(P)	विजय	पूर्णाङ्की नाटक	वि.सं. २०१९
(२)	नागफनी र स्वास्नी मान्छे	७ एकाङ्गी सङ्ग्रह	वि.सं. २०२८
(3)	छाँगो र छायाँ	कविता सङ्ग्रह	वि.सं. २०२८
(8)	मूर्ति बोल्छ	९ एकाङ्गी सङ्ग्रह	वि.सं. २०४३
(%)	सीता स्वयम्वर	पूर्णाङ्की नाटक	वि.सं. २०५९
(£)	जेठी फुपू	रेडियो नाटक	वि.सं. २०६१
(७)	आफैंलाई टेकेर हिंड्दा	संस्मरणात्मक निबन्ध सङ्ग्रह	वि.सं. २०६२
(ح)	खेतालाका कविता	कविता सङ्ग्रह	वि.सं. २०६७

(ख) खेतालाद्वारा सम्पादित कृतिहरू

ऋ.सं.	पुस्तकको नाम	विधा	सम्पादित वर्ष
(٩)	नवपद्य सङ्ग्रह	कविता सङ्ग्रह	वि.सं. २०१०
(२)	प्रेमका कविता	कविता सङ्ग्रह	वि.सं. २०५२

खेतालाका माथि उल्लेख गरिएका कृतिबाहेक अरू केही कथा, लेख, निबन्धहरू विभिन्न पत्रपत्रिकामा प्रकाशन भएका छन् तर यस्ता कृति हाल अप्राप्य छन् । खेतालाका कितपय नाटक एकाङ्गीलगायतका कृतिहरू छापिने क्रममा रहेको जानकारी पाइए तापिन हालसम्म प्रकाशित अवस्थामा देखिंदैनन् । पछिल्लो समयका 'खेतालाका एकाङ्गी' सङ्ग्रह र 'शान्तिदूत' नाटक, 'अँध्यारो गल्लीको साँघुरो मोड' नाटक, 'असीऔं खुड्किलोबाट तलितर हेर्दा' आत्मवृतान्त प्रकाशनका लागि विभिन्न प्रकाशन गृह र व्यक्तिलाई जिम्मा लगाइएको जानकारी प्राप्त हुन्छ (शोधनायकबाट प्राप्त जानकारी) ।

२.२.३ नाट्ययात्राका विविध चरण

नेपाली नाट्यसाहित्यमा अनुदित परम्परा तोड्दै मौलिक नाटक लेख्ने समबाट प्रभावित भएर खेतालाले वि.सं. १९९९ देखि नाटक लेखनतर्फ हात हालेको देखिन्छ (उपाध्याय, २०५६ : पृ. १९७) । एक दशकभन्दा बढी समय पूर्णाङ्की नाटक लेखन रूपान्तरण पछि उनी एकाङ्की लेखनतर्फ अग्रसर भएको पाइन्छ (त्रिपाठी २०४३ : मन्तव्य, पृ. ङ) । उनको नाट्ययात्रालाई यसप्रकारका चरणमा विभाजन गर्न सिकन्छ -

२.२.३.१ प्रथम चरण (प्रारम्भदेखि - वि.सं. २०१८ सम्म)

नाटककार फणीन्द्रराज खेताला (१९७९-२०६७) ले वि.सं. १९९९ देखि नाटक लेख्न सुरु गरेका हुन् । उनले लेखेको पहिलो नाटक 'आदर्श जीवन' (१९९९) हाल अप्राप्त छ । समले आफ्नो नाट्य स्टायल नक्कल गरेको भनी यो नाटक प्रकाशन, प्रदर्शनमा रोक लगाइएको जानकारीसमेत खेतालाले दिएका छन् । त्यसैगरी खेतालाका नाट्यकृति विवरणमा उल्लेख भएका 'अपूरो जीवन' (२००१) 'फूल र काँढा' (२००३), 'आत्मत्याग', आधीरातको बाजी जस्ता वि.सं. २००५ अघि लेखिएका पूर्णाङ्की नाटक पूरा नभएका, तत्कालीन सामाजिक भावनामा खलल पुऱ्याउने, नक्कल गरिएका र कम गुणस्तरका भएका भनेर प्रकाशन प्रदर्शनमा समितिले रोक लगाएपछि यस समयका रचनाबाट आफूले सफलता पाउन नसकेको स्वीकारोक्ति खेतालाको रहेको छ ।

वि.सं. २००५ सम्मका रचनाले नाट्यक्षेत्रमा प्रवेश गर्ने अवसर नपाए पनि ६ वर्से अनुभव बटुलेका खेतालाको नाट्यसाधनाले वि.सं. २००६ मा सार्वजिनक हुने सुनौलो अवसर पायो । उनले रचना गरेको सीता स्वयम्वर पौराणिक नाटक इन्द्रजात्राका अवसरमा नौ दिनसम्म चाविहलमा र एक दिन गुहेश्वरीमा मञ्चन भएको जानकारी पाइन्छ । त्यस्तै उनले वि.सं. २००९ मा सामाजिक आदर्शवादी यथार्थवादी विषयवस्तुमा आधारित विजय एकाङ्की नाटक रचना गरेका थिए । यो नाटक वि.सं. २०५० मा हनुमानढोका नासलचोकमा टिकटमा नौ दिनसम्म सार्वजिनक प्रदर्शन भएको जानकारी पाइन्छ (जोशी, २०६७ : भूमिका, पृ. ७) । यस चरणमा उनले पूर्णाङ्की

नाटकबाट थोरै मात्र सफलता पाएको अनुभव गर्न पुग्दछन् र वि.सं. २०११ देखि एकाङ्की नाटकतर्फ खेतालाले आफ्नो ध्यान केन्द्रित गरेको पाइन्छ । यस बीचमा वि.सं. २०१२ तिर रचना गरेको भगवान गौतम बुद्धको जीवन चिरत्रमा आधारित शान्तिदूत पूर्णाङ्की वि.सं. २०१३ मा देशविदेशबाट आएका बुद्धमार्गी अभ्यागतहरूको स्वागत र सम्मानका लागि सिंहदरबार नाचघरमा मञ्चन गरिएको जानकारी पाइन्छ (जोशी, २०६७ : खेतालाका कविता, पृ. ८) । यसैगरी यस चरणमा उनका एकाङ्की नाटक पिन विभिन्न पर्व, उत्सव आदिमा मञ्चित हुँदै गएको जानकारी पाइन्छ । समग्रमा यस चरणलाई नाटककार खेतालाको नाटक लेखन, रूपान्तरण, अभ्यास र मञ्चनको चरण मान्न सिकन्छ । साथै पूर्णाङ्कीबाट एकाङ्कीतर्फको आरोहण पिन मान्न सिकन्छ ।

२.२.३.२ दोस्रो चरण (वि.सं. २०१५ देखि २०४३ सम्म)

वि.सं. २००९ मा रचना गरिएको विजय पूणाङ्गी नाटक वि.सं. २०१० मा मञ्चन भएकोमा वि.सं. २०१९ मा प्रकाशित भएपछि यो चरण सुरु हुन्छ । यसै चरणमा वि.सं. २०१८ अघि र यसपछि लेखिएका सातवटा एकाङ्गी सङ्ग्रह एउटा नागफनी र स्वास्नीमान्छे (२०२८) पुस्तकाकार कृतिको रूपमा वि.सं. २०२८ मा प्रकाशित भएको पाइन्छ । त्यसैगरी वि.सं. २०२९ देखि वि.सं. २०४३ सम्म लेखिएका नौ वटा एकाङ्गीहरू मूर्ति बोल्छ (२०४३) एकाङ्गी सङ्ग्रह अन्तर्गत प्रकाशित भएका पाइन्छन् । यसै चरणमा खेताला स्थापित नाटककारका रूपमा नेपाली नाट्य साहित्यमा देखा परेका छन् (आचार्य, २०६६ : नेपाली नाट्य परम्परा, पृ. ३२) । नागफनी र स्वास्नीमान्छे एकाङ्गी सङ्ग्रहमा 'जीवनको परिभाषा', 'सत्यमेव जयते', 'उपसंहार', 'भावना र भोक', 'शनिवार र श्रीमती', 'एक रात एक छेस्का', 'नागफनी र स्वास्नीमान्छे' जस्ता सात एकाङ्गीहरू रहेका छन् । त्यसैगरी यसै चरणमा लेखिएको जेठी फुपू रेडियो नाटक वि.सं. २०३९ तिर रेडियो नेपालबाट प्रसारण हुन्छ । मूर्ति बोल्छ एकाङ्गी सङ्ग्रह अन्तर्गतका मूर्ति बोल्छ, 'अपाङ्ग को ?', 'नदी र खहरेको दोभान', 'असमयको आँधी', 'कुरो क्यै होइन', 'बा-आमा कि डैडी-मम्मी', 'सबै लोग्ने मानिस उस्तै हुन्', 'चौतारी अध्याय', 'फियुज गएको इज्जत' जस्ता नौवटा एकाङ्गीहरू रहेका

छन्। यसरी अधिकांश यस चरणमा लेखिएका नाटकहरूमा एकाङ्गीको संख्या बढी हुन् र ती सबै प्रकाशित हुनुले यस चरणलाई खेतालाको नाट्य यात्राको उत्कर्ष चरण मान्न सिकन्छ । उनका एकाङ्गीहरू पारिवारिक तथा सामाजिक समस्यामूलक यथार्थवादी भएकाले विभिन्न अवसरमा मञ्चन योग्य छन् । संवादको उच्चताले गर्दा सुपाठ्य र सुबोध्य नाटक विभिन्न पाठ्यपुस्तकमा समेत समावेश गरिएकाले खेताला लोकप्रिय नाटककार बन्न पुगे। त्यसैले उनलाई स्थापित बनाउने चरण यसै चरणलाई मान्न सिकन्छ । यस चरण समग्रमा उत्कर्ष वा लेखन, प्रकाशन, प्रसारण, प्रदर्शनका दृष्टिले सफल चरण हो।

२.२.३.३ तेस्रो चरण (वि.सं. २०४४ देखि २०६७)

पछिल्लो समयमा खेतालाले 'विश्वाम लिएको छैन, नाट्यरचना गर्देछु' भन्ने जानकारी दिए तापिन उनको स्वास्थ्यले साथ दिएको पाइँदैन । उनले जानकारी दिए अनुसार शान्ति दूत पूर्णाङ्की द्यौपाटनमा र पछिल्लो समयमा लेखिएका एकाङ्कीहरू साभा प्रकाशनमा प्रकाशनार्थ (खेतालाका एकाङ्की अन्तर्गत्) दिएको जानकारी पाइन्छ तर ती प्रकाशित भएका पाइँदैनन् । यस चरणमा वि.सं. २००६ मा मञ्चित् पौराणिक नाटक सीता स्वयम्वर वि.सं. २०५९ मा प्रकाशित हुन्छ भने वि.सं. २०३९ तिर रेडियो नेपालबाट प्रसारण भएको जेठी फुपू रेडियो नाटक नेपाली रेडियो नाटक अन्तर्गत् वि.सं. २०६१ मा प्रकाशित भएको पाइन्छ । खेतालाका वि.सं. २०४३ पछि रचना भएका नाटक हालसम्म प्रकाशित भएका पाइँदैनन् । त्यसैले यस चरणलाई खेतालाको नाटक प्रकाशनको चेष्टा एवं विश्वान्ति चरण भन्न सिकन्छ ।

नेपाली नाट्यपरम्परामा खेतालाको नाट्ययात्रालाई नियाल्दा उनी आधुनिक कालको प्रथम चरणमा नाटक लेखन, मञ्चन, रूपान्तरण गर्दै रहेका पाइन्छन् भने दोस्रो चरणमा उनका नाटक प्रकाशनसमेत हुँदा यसै चरणमा स्थापित नाटककारको रूपमा देखा पर्दछन् । व्यवहारवादी मनोवैज्ञानिक चेतसमेत अँगालेका खेताला अग्रज बालकृष्ण सम, हृदयचन्द्रसिंह प्रधान र भीमनिधि तिवारी तथा समकालीन गोपालप्रसाद रिमाल, गोविन्दबहादुर मल्ल 'गोठाले' र विजय मल्लका सँगसँगै समानान्तर रूपमा नाट्यलेखनमा संलग्न आदर्श र यथार्थको कुशल संयोजन गर्ने सफल नाटककारको भूमिकामा देखा परेका छन् (उपाध्याय, २०४८: फणीन्द्रराज खेताला, पृ. ५१)। उनका नाटकमा नव आधुनिक तथा उत्तर-आधुनिक धाराका प्रवृत्ति भने त्यित पाइँदैनन्।

२.२.४ फणीन्द्रराज खेतालाको नाट्यप्रवृत्ति

नेपाली नाट्यसाहित्यको आधुनिक काल प्रारम्भ भैसकेपछि देखापरेका नाटककार खेतालाका नाट्यरचनाहरू सङ्ख्यात्मक र गुणात्मक दृष्टिले महत्त्वपूर्ण रहेका छन् । उनका नाट्यरचनालाई समग्रमा राखेर हेर्दा उनमा पाइने नाट्यतत्वगत प्रवृत्ति र सिद्धान्तगत प्रवृत्तिलाई यहाँ केलाउने प्रयास गरिएको छ ।

२.२.४.१ तत्वगत प्रवृत्ति

पाश्चात्य नाट्यशैलीको अनुकरण गरी मौलिक नाट्यरचना गर्ने खेतालाले यस क्षेत्रमा देखा परेका सङ्क्रमणकालीन चरणमा आधारित हुँदै र सीता स्वयम्वर बाहेकका नाट्यरचना पाश्चात्य शिल्प र शैलीमा रहेर मौलिक रचना गरेको पाइन्छ-

(क) वस्तुयोजना

खेतालाको नाट्यकारिता केवल मनोरञ्जन प्रदान गर्न मात्र नभई परिवर्तनशील समाजको बौद्धिक, तार्किक, पारिवारिक, सामाजिक उत्थानका बीचका कोणप्रतिकोण, वैषम्य, संक्रमणकालीन समस्याले ल्याएका विकृति विसंगति मात्रै होइन आक्रोश, व्यथा, वेदना र विद्रोहचेत् अँगाल्दै तिनको समाधानको बाटो देखाउने काम भएको छ । नाटकमा मगन्ते, बेइलमी, एकल, दुर्व्यसनी, दुराचारी, तस्करी, अनुत्तरदायी, अतिशय भावुक, रितरागात्मक प्रेम, सांस्कृतिक संकट जस्ता पारिवारिक तथा सामाजिक जीवनलाई बिथोल्ने बिगार्ने समस्यातर्फ केन्द्रित हुँदै कर्तव्य, अधिकार, नैतिक, जिम्मेवार, उद्यमी, समृद्ध समाजको बाटोमा समाहित हुन आह्वान गरिएको पाइन्छ । भाषा, संस्कृति जोगाउँदै राष्ट्रनिर्माण गर्नुपर्ने सकारात्मक सन्देश खेतालाका नाटकमा पाइन्छ ।

थोरै दन्त्य कथांश, कल्पना र पौराणिक तीनवटै स्रोतबाट लिइएका कथावस्तुमा मौलिकताको जलप लगाउँदै आरम्भ, विकास, चरम, प्रतिचरम र परिणितको पालना गर्ने सकेसम्म प्रयास गरेको पाइन्छ । पात्रगत् स्वभाव तथा जीवनबोधका संवादमार्फत् आरोह अवरोह चल्दै जाँदा अनायासै कथा सुरु र अन्त्य हुने प्रवृत्तिले उनका केही नाटक फितलासमेत बनेका छन् । कथानकको योजनापूर्ण विन्यास गर्ने प्रवृत्ति कम भए पिन विजय, सत्यमेव जयते, नागफनी र स्वास्नीमान्छे, जीवनको परिभाषा, मूर्ति बोल्छ जस्ता नाट्यकृति त्रास र करुणाका माध्यमबाट कथानक अघि बढेका र जीवनको परिभाषा त दुःखान्तसमेत बनेको पाइन्छ । खेतालाका नाटकमा कथावस्तु सुगठित, सरल, स्वाभाविक, समसामियक, बोधगम्य, सशक्त र स्वकीय प्रवृत्तिका पाइन्छन् ।

(ख) चरित्रयोजना

खेतालाका नाटकमा सबै वर्ग, जाति, लिङ्ग, पेसा र क्षेत्रका सुहाउँदा पात्रहरू आवश्यकता अनुसार चयन गरिएको पाइन्छ । विभिन्न समस्यामा जकडिएका पात्रहरूको संरचना आदर्शवादी धरातलमा भए पिन त्यसको विकास चािह यथार्थवादी धरातलमा भएका बेइलमी, मगन्ते, पाखण्डी, घमण्डी, नक्कले, तस्करी, साहसी, अनुत्तरदायी, दुर्व्यसनी, न्यून वैतिनक, अति भावुक, स्वेच्छाचारी, एकल नरनारीका आचरणमा धेरथोर सुधारको आवश्यकता देखाइएको छ । सीता स्वयम्वर बाहेकका नाटकमा पुरुषभन्दा नारीको सत्ता उच्च रहेको पाइन्छ । नाटकका अधिकांश पात्र आर्थिक पीडा र व्यावहारिक समस्यामा छट्पटाएका छन् । केही रितरागात्मक उन्माद अतिशय भावुकतामा डुवेका पाइन्छन् । भाषा, संस्कृति, देशप्रेमप्रित जागरुक, प्रबुद्ध शिक्षित, अशिक्षित भए पिन शिष्ट, सभ्य परिवार एवं समाजसुधारको बाटोमा खेतालाका पात्रहरू हिंडेका छन् । जिम्मेवारी, कर्तव्य, मानवता, नैतिकता जस्ता जीवनमूल्यको संकटमा रुमिलएका पात्रले आर्थिक अभाव र व्यावहारिक चाँजोपाँजो मिलाउन नसकेर थप पीडाबोध गर्न पुगेका छन् । आ-आफ्ना स्वभाव र धारणामा रुढ र स्थिर पात्रहरूमा केही मात्र गितशील देखिन्छन् । असत् चरित्रमा सुधारको चाहनाको साथै सत्चरित्रको पृष्ठपोषण गरिएको पाइन्छ । व्यावहारिक एवं बाहिरी चरित्रप्रवाह

तीव्र भए पनि मनोग्रन्थि एवं अन्तरङ्गवृत्तिलाई त्यित प्राथिमकता निदएको र द्वन्द्रसंयोजन कम प्रभावपूर्ण भएकाले चरित्रमा केही फिक्कापन देखिन्छ ।

(ग) द्वन्द्वसंरचना

खेतालाले सङ्क्रमणकालीन नेपाली समाजका पारिवारिक समस्यामा केन्द्रित रहेर नाट्यरचना गरेका कारण नरनारीका पुरातन र नवीन, आदर्श र यथार्थ, अधिकार र कर्तव्य, पाश्चात्य र पूर्वीय शैली, विचार र भावना, सम्भ्रान्त वर्ग र अति निम्न वर्ग लगायतको चरित्र उठान गरी द्वन्द्व संयोजन गरेका छन् । मुख्य कथ्य उद्घाटित हुँदै जाँदा अनायासै द्वन्द्व प्रकट भई परिणितसमेत प्राप्त हुनुले द्वन्द्व संयोजनमा खेताला कमजोर देखा परेका छन् । उनका नाटकमा कार्यगत द्वन्द्व न त आन्तरिक ग्रन्थि वा अन्तर्वृत्तिमा चौडा छ न त फलागमसँग तालमेल मिलेको छ । यसैकारण कितपय नाटकहरू मध्यम वैभवका मात्र देखा परेका छन् । द्वन्द्व अन्तमा आदर्शोन्मुख हुनु खेतालाको वैशिष्ट्य हो ।

(घ) परिवेश विधान

खेतालाका अधिकांश नाट्यरचनामा वि.सं. २००७ पछिका सङ्क्रमणकालीन नेपाली समाजको जागरण, विद्रोह, जुर्मुर, आदर्शचेत् भएको बौद्धिक एवं तार्किक समस्यामूलक परिस्थितिजन्य परिवेश रहेको पाइन्छ । उनका सीता स्वयम्वर त्रेतायुगीन भारत नेपालका विभिन्न स्थान, राजकुल, ऋषिकुल र 'असमयको आँधी' मा वैदिककालीन तपोवनको सांस्कृतिक परिदृश्यमा आधारित परिवेश छ । अन्य नाटकहरूमा काठमाडौंको गाउँ एवं नगरको पारिवारिक एवं सामाजिक परिवेश रहेको पाइन्छ । दृश्य योजना अन्तर्गतका स्थान, समयलाई अवस्था अनुसार सटीक ढङ्गले मिलाउने प्रवृत्ति खेतालामा पाइन्छ । परिस्थिति अर्थात् कार्य र भावको संयोजनमा कमी आउँदा उनको चौतारी अध्याय नाटक परिवेश प्रधान नाटक बन्न पुगेको छ । परिवेश विधानमा खेताला सबै नाटकमा पोख्त देखिएका छन् । नाटकमा तीन वा पाँच अङ्कका पूर्णाङ्की तथा त्यसका दृश्य विभाजन गरिएको पाइन्छ भने एकाङ्की र रेडियो नाटकमा

एक दृश्यात्मक संरचना अन्तर्गत स्थान, समय र कार्यान्विति कायम गरेको पाइन्छ । वस्तुशिल्प समीकरण र सघन द्वन्द्वविधानमा कमी भएकाले केही नाटकले नाटकीय तीव्रता र प्रभावकारिता प्राप्त गर्न सकेका छैनन् । रेडियो नाटकमा समाख्यानबाटै परिवेश विधान गर्ने कार्य भएको छ । संवादबाटै परिवेश विधान गर्ने कार्यमा पनि खेताला सिद्धहस्त छन् । उनले वस्तु, भाव र विचारका दृष्टिले अलि कमजोर परिस्थिति सिर्जना भएका नाटकमा हास्य, व्यङ्गय, आदर्श, तर्क, दर्शन, बौद्धिकताको कलात्मक प्रयोग गरेर क्षतिपूर्ति गराएका छन् । यो उनको परिवेश विधानगत वैशिष्ट्य हो ।

(ङ) संवाद योजना

सरल, सहज, सुबोध्य, शिष्ट, कलात्मक, कथ्य, स्थानीय लवज, पात्रानुकूल विशिष्ट भाषा प्रयोग गर्ने खेतालाका नाटकमा मनको भावना स्पष्टसँग व्यक्त गर्न सक्ने थोरै शब्द प्रयोग भएका विशिष्ट संवाद पाइन्छ । उनका नाटकमा पाइने सबैभन्दा ठूलो मूल्य भनेकै संवाद हो । पात्रको स्तर र परिवेश अनुकूलको संवाद प्रयोगले उनी यथार्थ निजक पुगेका छन् भने संवादमा पाइने बौद्धिकता, कलात्मकता, संवेदनात्मक मार्मिकता, हास्यव्यङ्ग्यात्मकता, काव्यात्मक आलङ्कारिता जस्ता संवादान्मक संयोजनले नाटक सशक्त र प्रभावकारी बन्न पुगेका छन् । बाल पात्रका संवादमा निष्कपटपना, अबोध, जिज्ञासु भावना पाइन्छ । त्यस्तै युवापुस्तामा सङ्क्रमणकालीन विभिन्न समस्या, चिन्ता र चासोका संवादको साथै रितरागात्मक जिजीविषा पाइन्छ । समाजका अधिकांश पुरुष पात्र र केही नारी पात्रका संवादमा अल्लारेपन, हठी स्वभाव, अव्यवहारिकताप्रति चिन्ताका संवाद पाइन्छ । खेतालाले केन्द्रीय कथ्यलाई निर्णायक परिणितमा पुऱ्याउन सबै प्रकारका संवाद लामा, छोटा, समाख्यान, पृष्ठभूमि, स्थितिपरिस्थितिको उद्घाटन गर्दै कथ्य र द्वन्द्वको संयोजनयुक्त संवादको प्रयोग गरेका छन् । उनका संवाद नाटकीय, बोधगम्य विशिष्ट र समग्रमा उत्कष्ट पाइन्छन्।

(च) भाषाशैली

भाषाद्वारा यथार्थबोधको साथै नाटकीय भावाभिव्यक्तिको क्शल संयोजन गर्ने शिल्पी खेतालामा पाइन्छ । सरल, सरस, सबल, शिष्ट, कथ्य, स्थानीय लवज, पात्रानुकलका अभिव्यक्ति खेतालाका नाटकमा पाइने अभिव्यक्तिगत विशेषता हुन् । तार्किक, बौद्धिक, हास्यव्यङ्गयात्मक, वैचारिक, आलङ्गारिक, दार्शनिक शैली र शिल्पका प्रयोक्ता खेतालाले नाटकमा आवश्यकता अनुरूप तत्सम, तद्भव र आगन्तुक शब्दको प्रयोग पनि गरेका छन् । समाजका विभिन्न वर्गका चरित्र, समय, पात्रको स्वभाव, पूर्वदृश्य वर्णन, समाख्यानको साथै भाषामा नाटकीयताको सौष्ठव भर्न सिपाल् खेतालाले भर्रा शब्द र उखान टुक्काको प्रयोग गरेका छन् । यथार्थको निकै निजक रहेको भाषाशैली भएका कारण उनका नाटकमा व्याकरणिक नियम भने मिचिएको छ। त्यसो त भीमनिधि तिवारीको जस्तो हुबहु प्रयोग भने छैन । तत्वगत आधारमा खेतालाको समग्र नाट्यकारिता पाश्चात्य शिल्पशैलीको मौलिक प्रयोग र केही पूर्वीय नाट्यमान्यतालाई आत्मसात् गर्दे नेपाली नाट्यसाहित्यमा आफ्नै किसिमले अघि बढेको पाइन्छ । विजय र मूर्ति बोल्छ नाटकमा कवितात्मक बान्की समेत पाइन्छ भने गीतको प्रयोग उनका नाटकमा पाइदैन । उनका नाटकका शीर्षकहरू प्रतीकात्मक, प्रश्नार्थक, द्वन्द्वात्मक पनि छन् । रङ्गमञ्चीयदेखि रेडियो नाटकसम्मका माध्यममा आधारित उनका नाटकमा आवश्यकता अनुसार आङ्गिक, वाचिक, सात्विक र आहार्य अभिनयको उचित संयोजन गरिएको पाइन्छ।

२.२.४.२ सिद्धान्तगत नाट्यप्रवृत्ति

पाश्चात्य शेक्सिपयरबाट प्रभावित सम, इब्सेनबाट प्रभावित रिमाल जस्ता आधुनिक नेपाली नाटककारको अनुकरण गर्दे नाटक रचना गर्ने खेतालामा सिद्धान्तगत रूपमा यस प्रकारका प्रवृत्तिहरू पाइन्छन्-

(क) सामाजिक यथार्थवादी नाटककार

नाटककार फणीन्द्रराज खेताला आफूलाई सामाजिक यथार्थवादी नाटककार भन्न रुचाउँछन् । उनको पहिलो प्रकाशित नाट्यकृति विजय (२०१९ पूर्णाङ्की) सामाजिक यथार्थवादी नाटक हो । उनका अधिकांश एकाङ्की लघु नाटक पारिवारिक समस्याको माध्यमबाट सामाजिक केन्द्रीयता र वर्गीय यथार्थमा आधारित छन् । उनको लघु नाटक जेठी फ्पू रेडियो नाटक पनि सामाजिक यथार्थ विषयवस्त् भएको नाटक हो । समग्रमा पारिवारिक कोणबाट सामाजिक यथार्थ बोध, विकृति विसङ्गति, असमानता, अकर्मण्यता, अव्यावहारिक, घमण्डी, पाखण्डी, द्राचारी जस्ता यथार्थ सामाजिक असत्प्रवृत्तिमाथि व्यङ्ग्य विद्रोहको साथै आदर्श समाजको परिकल्पना एवं स्धारको बाटो देखाउन् खेतालाको नाट्यवैशिष्ट्य हो । उनका सीता स्वयम्वर र असमयको आँधी जस्ता (द्ईवटा मात्र नाटक) पौराणिक त्रेताय्गीन, तपोवनी वैदिक परिवेश बोकेका नाटकमा समेत राज्यका, संस्कृतिका, संस्कारका सामाजिक विषयहरू प्रशस्त पाइन्छन् । विभिन्न सामाजिक समस्यामा जकडिएका उच्च, मध्यम, निम्न वर्गका सामाजिक पात्र चयन गरिएका छन् । उनीहरूको संवाद, लवज र भाषाशैली नेपाली समाजको पृष्ठभूमिमा आधारित छन् । सबैको परिवेश ग्रामीण शहरी पारिवारिक एवं सङ्क्रमणकालीन समस्याग्रस्त परिस्थितिमा आधारित छ । यथार्थको निकै निजक हुने क्रममा कथ्यभाषाको प्रयोग, भर्रा शब्द, उखान टुक्काको प्रयोग, मौलिकताको प्रयोग, स्थान समय र कार्यको अन्विति समेत यथार्थमा आधारित रहेकोले नाटकीयतामा कुतूहल र विश्वसनीयताको बढोत्तरी भएको छ । खेताला सबै नाटकहरूमा सामाजिक यथार्थको सेरोफेरोमा भेटिन्छन् ।

(ख) आदर्शोन्मुख यथार्थवादी नाटककार

खेतालाका सबै नाटक आदर्शवादी भावना भएका छन् । जीवनको परिभाषा, सत्यमेव जयते, मूर्ति बोल्छ जस्ता लघु नाटकमा आदर्श पक्ष बढी भएकाले समग्र नाट्य नै दार्शनिक एवं काव्यात्मक जस्तो बन्न पुगेको छ । पौराणिक एवं मौलिक

स्रोतका नाट्कहरूमा धेरै वा थोरै सबैमा आदर्शको जलप लगाइएको पाइन्छ । कतैकतै यथार्थ र आदर्शको द्वन्द्व घनीभूत रूपमा पाइन्छ भने यथार्थ र आदर्शको द्वन्द्व नभएका चौतारी अध्याय लगायतका नाटक केही फितला छन् । खेतालाका लघु नाटकको समीक्षा गर्दै केशवप्रसाद उपाध्याय (गरिमा पृ. ५, ९ : ८) र वासुदेव त्रिपाठी (मूर्ति बोल्छ, भूमिका २०४३) ले खेताला आदर्शोन्मुख यथार्थवादी नाटककार भएको निष्कर्ष निकालेका छन् । खेतालाका नाटकमा अन्तरङ्ग पक्ष यथार्थको नजिक रहेको पाइन्छ भने बिहरङ्ग पक्ष आदर्शतर्फ उन्मुख रहेको पाइन्छ । यथार्थ घनीभूत भएर आएका नागफनी र स्वास्नीमान्छे, उपसंहार, फियुज भएको इज्जत, विजय जस्ता नाट्यकृतिमा आदर्शको रन्को पनि उत्तिकै पाइन्छ । खेतालाको मुख्य नाट्य प्रवृत्तिकै रूपमा आदर्श र यथार्थ आएकाले खेताला आदर्शोन्मुख यथार्थवादी नाटककार भएको सहजै पुष्टि हुन्छ ।

(ग) स्वच्छन्दतावादी नाटककार

खेतालाले नाटकमा उभ्याएका पात्रहरू स्वतन्त्र, स्वच्छन्द रूपमा आफू खुसी बहिकएका पाइन्छन् । यसरी आफूखुसी बहिकएका पात्रहरू विजय, अमर, माधुरी, रामप्रसाद, शिवदास जस्ता पात्रहरूले जस्तोसुकै परिस्थितिमा पिन स्वच्छन्दता चाहेका छन् । चरम स्वच्छन्दता चाहने पात्रहरू माग्ने, बेइलमी, ढोँगी, छाडा र दुर्व्यसनी समेत भएका पाइन्छन् र तिनलाई नारी पात्रद्वारा नै सुधारको बाटो देखाइएको पिन पाइन्छ । उनका नाट्यकृतिमा स्वच्छन्दताको चाहना तीव्र भएका कारण केही नारी पात्रले तीव्र विद्रोह समेत गरेको देखिन्छ । खेताला स्वच्छन्दतावादी नाटककार हुन् । अधिकांश पात्रहरू सामाजिक, व्यवहारिक, पारस्परिक तथा कार्यगत सिलसिला र स्वभावगत बन्धनमा बाँधिन चाहँदैनन् स्वतन्त्र देखिन्छन् ।

(घ) मनोवैज्ञानिक यथार्थवादी नाटककार

खेतालाका नागफनी र स्वास्नीमान्छे, उपसंहार, जीवनको परिभाषा जस्ता नाट्यकृतिमा रितरागको चरम उन्माद, मनोग्रन्थिको सहज प्रकटीकरण र व्यावहारिक मनोविज्ञानको मन्थन गरिएको पाइन्छ । असमयको आँधीमा कण्वको मनोचरित्रले उग्र रूप लिंदा क्षणिक चरम द्वन्द्वको स्थिति उत्पन्न भएको छ । खेतालाले मनोग्रन्थिको आन्तरिक पक्षलाई लामो समयसम्म तन्काउने र त्यसको गहन विश्लेषण गर्ने इच्छा त्यित राखेको भने पाइँदैन । उपसंहारकी माध्रीले हरिलाई र नागफनी र स्वास्नीमान्छेकी माध्रीले जगतलाई यौनतृप्तिको शिकार बनाउँदाको रतिरागात्मक मनोविज्ञानको उत्कृष्ट नम्नाका रूपमा रहेका छन् । खेतालाका अधिकांश नाट्यकृति व्यावहारिक समस्या समाधानतर्फ केन्द्रित रहेकाले उनका पात्रहरूले व्यावहारिक मनोविज्ञानलाई धेरथोर अवलम्बन गरेको पाइन्छ । आफ्नो स्र स्वभाव नछोड्ने एकोहोरो मनोग्रन्थि र अपाङ्ग को ? की मीराको रुग्ण मनोग्रन्थिको चित्रण गरिएको पाइन्छ । खेतालाका नाट्यकृतिमा गोविन्दबहादर मल्ल 'गोठाले' र विजय मल्लको जस्तो गाढा मनोविश्लेषण नभए पनि यथार्थलाई सुहाउँदो मनोविश्लेषण टड्कारो रूपमा रहेको पाइन्छ । रतिराग तीव्र भएका सन्दर्भमा उनी अश्लील बन्ने हो कि भनेर निकै सचेत देखिएकाले पनि उनले मनोग्रन्थिलाई उति नखेलाएको पाइन्छ । **फियुज गएको इज्जत**मा अलैंचीको परिचयका ऋममा उनले 'त्यस्तै मान्छे' भनेका छन् । खेताला मनोवैज्ञानिक यथार्थवादी नाटककार हुन् । व्रतराज आचार्यले आध्निक नेपाली नाटकको चरण विभाजनका ऋममा खेतालाका नाट्यकृतिलाई मनोवैज्ञानिक सामाजिक यथार्थवादी धारा अन्तर्गत् राखेर चर्चा गरेको पाइन्छ भने केशवप्रसाद उपाध्यायले खेतालामा व्यवहारवादी मनोविज्ञान भएको क्रा उनका एकाङ्गीको विश्लेषण गर्दै चर्चा गरेका छन्।

(ङ) मौलिक नाटककार

खेताला पाश्चात्य शैली र केही पूर्वीय मान्यताको समेत अनुशरण गरेर मौलिक नाटक लेखने नाटककार हुन् । आधुनिक नेपाली नाटक लेखनका पूर्ववर्ती नाटककारहरू सँगसँगै र समान स्तर एवं प्रवृत्तिलाई अँगालेर आफ्नै शैलीमा नाट्यरचना गर्न सफल नाटककार खेतालले जीवनको परिभाषा लघु नाटकमा त्रासदी र दुःखान्तको प्रयोग समेत गरेका छन् । पौराणिक सीता स्वयम्बरमा मौलिक प्रयोग गरिएको उनले स्पष्ट रूपमा उल्लेख समेत गरेका छन् । उनले प्रख्यात स्रोतभन्दा उत्पाद्य स्रोतका

नाट्यरचनामा जोड दिएका कारण सबै नाटकहरू मौलिक बनेका छन् । मौलिक बनाउन अत्यन्तै सरल, सरस, शिष्ट संवाद र पात्र अनुसारको कथ्यनिकट यथार्थ लवजको भाषाशैलीको प्रयोगले नेपाली नाट्यक्षेत्रमा खेतालाको छुट्टै पहिचान बनेको छ । उनी मौलिक नाटक लेख्ने नाटककार हुन् ।

(च) पौराणिक नाटककार

वाल्मीकिकृत रामायणको विषयवस्तुमा केही मौलिकता सिहत उनले सीता स्वयम्वर नाटक र ऋग्वेदको एउटा कथामा आधारित भएर असमयको आँधी सांस्कृतिक लघु नाटक जस्ता नाटक रचना गर्ने खेताला सफल पौराणिक नाटककार हुन् । पौराणिक विषयलाई पनि समसामियक रूपमा प्रस्तुत गर्नु उनको पौराणिक नाट्यवैशिष्ट्य पनि रहेको पाइन्छ ।

(छ) हास्यव्यङ्गयको प्रयोग गर्ने नाटककार

खेतालाका शनिवार र श्रीमती र एक रात एक छेस्को जस्ता लघु नाटक पत्नीद्वारा पितको कार्य र दुर्व्यसन विरुद्ध सशक्त व्यङ्गय गिरएका हास्यप्रधान लघु नाटक हुन् । एक छाक भात पकाउनुपर्दा पितको दुर्दशा भएको र एक खिल्ली चुरोट नपाउँदा उमेशको दुर्व्यसनी पत्नीका सामु पानीपानी भएको घटनालाई लघु नाटकमा पेट मिचिमिची हसाउने शैलीमा नाटकीकृत गिरएको छ । खेताला हास्यव्यङ्गय नाटककार हुन् । उनले अंग्रेजी मोहमा फसेकी जयन्तीलाई, दुराचारी जेठाकाजीलाई व्यङ्गयको भटारोले मरणासन्न बनाएका छन् । उनका अधिकांश नाटकमा व्यङ्गय टड्कारो पाइन्छ । विकृति विसंगित असत् प्रवृत्तिमािथ उनी व्यङ्गय गर्दछन् ।

(ज) समस्याकेन्द्रित नाटककार

खेतालाका नाटक समस्या बिनाका छँदै छैनन् । उनका नाटकमा व्यक्तिगत, पारिवारिक, सामाजिक, राष्ट्रिय, भाषिक, दुर्व्यसनी, आर्थिक, सांस्कृतिक, बेरोजगारी, न्यूनवैतिनक, अकर्मण्यता, व्यभिचार, बहुपत्नीप्रथा जस्ता सामाजिक विकृति विसङ्गतिहरू समस्याको रूपमा आएका छन् । वैयक्तिक र वर्गीय दुवै रूपमा आएका

त्यस्ता समस्यालाई गोपालप्रसाद रिमालजस्तो समस्यामै नछोडी समाधानको बाटो समेत उनले देखाएका छन्। असत् चरित्र बोकेका पुरुष र आधुनिक भनाउँदा नारीलाई समस्याको रूपमा उभ्याएर तिनको राम्ररी भाँको भार्न खेताला सिपालु देखिन्छन्। उनका सबै नाट्यकृति समस्याकेन्द्रित भएकाले खेताला समस्याकेन्द्रित नाटककार हुन्।

(भः) नारीवादी नाटककार

खेतालाका नाटकका नारी पात्रहरूमा धेरथोर आत्मजागृतिको साथै विद्रोहको बान्कीसमेत् भेटिन्छ (त्रिपाठी : २०४३) । उनको नागफनी र स्वास्नीमान्छे, उपसंहार, सबै लोग्ने, मानिस उस्तै हुन्, शनिवार र श्रीमती, एक रात एक छेस्का, भावना र भोक जस्ता नारीवादी लघु नाटक मात्र होइन सीता स्वयम्वर, असमयको आँधी जस्ता केही नाटक छोडेर खेताला पूर्णतया नारीवादी धारमा देखापरेका छन् । उनले नारीको पक्ष मात्र लिएका छैनन् । माधुरी, राधा, कुमुदिनीलगायतका नारी कडा विद्रोह गरेर घरबाट समेत निस्किएका छन् । नारीको पक्ष लिने खेताला पाश्चात्य संस्कृति रोज्ने जयन्ती, अलैंची जस्ताको पक्षमा मात्र अलि कम सहमत छन् । अन्य उनका सबै नाटक नारीवादीस्तर मुखरित भएका छन् । सबै नाटकमा उनले नारीवादी सत्ता प्रदान गरेका छन् । तिनको अवस्था मात्र फरक फरक रहेको छ । सीता स्वयम्वर नाटकमा मात्र नारीको भूमिका थोरै रहेको छ । असत् प्रवृत्तिका अधिकांश पुरुष पात्रलाई सतमार्गमा ल्याउन उनले सबै नाटकमा नारीको सत्ता उच्च पारेका छन् । खेताला नारीवादी नाटककार हन् ।

(ञ) गद्यात्मक सुखान्त नाटककार

खेताला बालकृष्ण समजस्तो पद्यात्मक नाटक लेख्दैनन् । उनी भीमनिधि तिवारीको जस्तो हुबहु कथ्यमा भाषा परिवर्तन गरेर भाषिक स्तर पिन बिगार्देनन् । आफ्ना विचार स्तरीय भाषामा व्यक्त गर्ने खेताला केही नाटकमा काव्यात्मक दर्शन र आदर्श लिएर उपस्थित नभएका भने होइनन् । उनका जीवनको परिभाषा बाहेकका नाट्यकृति सबै सुखान्त प्रकृतिका भएकाले उनी सुखान्त नाटककार हुन् । उनको विजय नाटक दुःखान्त सुखान्त (उपाध्याय : २०५९) प्रकृतिको रहेको छ । यसरी तत्वगत र सिद्धान्तगत आधारमा हेर्दा खेताला नेपाली नाट्य साहित्यका कुशल एवं

मध्यम वैभवका सफल नाटककार हुन् । उनको नाट्यकारिता सम, प्रधान, तिवारी, रिमाल र मल्ल दाजुभाइ सँगसँगै र समानान्तर किसिमले मध्यवर्ती सफल भूमिकामा अघि बढेको पाइन्छ ।

२.३ निष्कर्ष

पिता भुवनराज भट्टराई र माता दिव्यकुमारीको कोखबाट वि.सं. १९७९ असोज १३ गते काठमाडौंको पकनाजोलमा जन्मिएका फणीन्द्रराज खेतालाको बाल्यकाल दःख, अभाव, यायावरीय, शरणार्थी अवस्थामा बितेकोले उनले औपचारिक रूपमा प्राथमिक शिक्षा पाएनन् । औपचारिकभन्दा अनौपचारिक तरिकाले बी.ए. उत्तीर्ण गरी कृषि विशारद तालिम प्राप्त खेतालाको संयुक्त परिवार निम्न मध्यम वर्गीय अवस्थाको थियो । कृषि, शिक्षण, प्रशासन, समाजसेवा र राजनीति जस्ता बहुक्षेत्रमा योगदान प्ऱ्याएका खेतालाले नेपालका अधिकांश भूभाग भारत र पाकिस्तानसम्मको भ्रमण गरेका छन् । साहित्य, शिक्षण र समाजसेवामा उत्कृष्ट योगदान पुऱ्याएवापत् विभिन्न प्रस्कार, पदक प्राप्त गरी रथारोहण र सम्मानित भएका खेतालाको नेपाली साहित्यमा प्रवेश वि.सं. १९९३ मा 'गोरखापत्र' मा छापिएको 'पैसा' शीर्षकको कविताबाट भएको हो । साहित्यका बहुविधामा कलम चलाए पनि नाटकक्षेत्रमा उत्कृष्ट योगदान प्ऱ्याएका खेतालाका वि.सं. २००५ अधिका नाटक प्रकाशित मञ्चित भएका छैनन् । वि.सं. २०१८ सम्म मञ्चन भएका उनका नाटकहरू वि.सं. २०१९ देखि प्रकाशित हुँदै आएका पाइन्छन् । वि.सं. २०४३ यताका नाटक प्रकाशन गृह र व्यक्तिलाई प्रकाशनार्थ दिइएको भन्ने जानकारी पाइए पनि प्रकाशित भएका पाइँदैनन् । खेतालाका हालसम्म प्रकाशित दुई पूर्णाङ्की नाटक, एक रेडियो नाटक र १६ एकाङ्की नाटक रहेका छन् । खेताला आफ्नै किसिमका नाट्यतत्त्व, शिल्पशैली प्रस्त्त गरी सामाजिक आदर्शोन्मुख यथार्थवादी, मनोवैज्ञानिक, पौराणिक, समस्याकेन्द्रित, नारीवादी, गद्यात्मक हास्यव्यङ्गय र स्वच्छन्दतावादी प्रवृत्ति भएका नाटक लेख्ने नाटककार हुन् । यति धेरै र गुणात्मक नाटक लेख्ने नाटककार खेतालाको वि.सं. २०६७ माघ १ गते काठमाडौंमा ८८ वर्षको उमेरमा निधन भयो । उनको निधनले नेपाली साहित्यले एकजना महत्त्वपूर्ण स्रष्टा गुमाउन पुगेको छ।

तेस्रो परिच्छेद

खेतालाका पूर्णाङ्की नाटकको विवेचना

विषय प्रवेश

नाटककार फणीन्द्रराज खेतालाले वि.सं. १९९९ देखि नाटक लेखन यात्रा (आदर्श जीवन १९९९ बाट) आरम्भ गरेको र पाँचवटा पूर्णाङ्की नाटक वि.सं. २००३ पूर्व लेखेका जानकारी पाइए तापिन ती नाटकहरू प्रकाशित भएका पाइँदैनन् । हालसम्म प्रकाशित भएका उनका विजय (२०१९) र सीता स्वयम्वर (२०५९) गरी दुईवटा मात्र पूर्णाङ्की नाटक छन् । वि.सं. २००३ पूर्व लेखेका नाटक विभिन्न कारणले प्रकाशित हुन नसकेका र वि.सं. २००३ मा मञ्चन भएको नाटक प्रकाशनार्थ व्यक्तिलाई जिम्मा दिइएको खेतालाको स्वीकारोक्ति छ । यस परिच्छेदमा खेतालाका प्रकाशित नाट्यकृतिको सामान्य परिचय दिइएको छ ।

३.९ सीता स्वयम्वर नाटकको विवेचना

सीता स्वयम्वर नाटक वि.सं. २००६ मा लेखन, मञ्चन र वि.सं. २०५९ मा प्रकाशित पौराणिक कथावस्तुमा आधारित खेतालाको मौलिक नाटक हो । महर्षि वाल्मीिकद्वारा लिखित् रामायणको पिहलो विश्राम अन्तर्गत् बालकाण्डबाट उद्धृत गरी इन्द्रजात्राको अवसरमा काठमाडौंको चाविहलमा प्रदर्शन गर्न लेखिएको यस नाटकमा जम्मा तीन अङ्गका आधारमा नाटकको आद्य, मध्य र अन्त्य खण्ड छुट्टिएका छन् । जम्मा ५१ पृष्ठको आयाममा समेटिएको यस नाटकमा त्रेतायुगीन तीनवटा घटनालाई परिवर्तन गरेर खेतालाले नाटकलाई समसामियकता एवं मौलिकता प्रदान गरेको पाइन्छ । यो नाटक मञ्चन भएको ५२ वर्षपछि मात्र प्रकाशित भएकोले नाटकमा भाग लिने रङ्गमञ्चीय कितपय पात्रहरूले देहान्त भैसकेका कारण पुस्तकाकार कृतिको रूपमा पढ्न नभ्याएको खेतालाले उल्लेख गरेका छन् । जनकपुत्री सीताले रामलाई वरण गरेपछि नाटक अपकर्षतर्फ मोडिएकाले सीता स्वयम्वर शीर्षक सार्थक देखिन्छ । खेतालालाई चिनाउने पिहलो मञ्चन भएको नाटक पिन यही हो ।

३.१.१ वस्तुयोजना

महर्षि वाल्मीकिद्वारा लिखित् रामायणको पहिलो विश्रामअन्तर्गत बालकाण्डबाट उद्धत प्रसिद्ध पौराणिक कथालाई मुख्य आधार बनाएर खेतालाले मौलिक ढङ्गबाट सीता स्वयम्वर नाटक पूर्वीय मान्यताअनुसार रचना गरेका छन् । सीता स्वयम्बर नाटकका तीन अङ्गमा समेटिएका कथा पहिलो आद्य भाग, दोस्रो मध्यभाग र तेस्रो अन्त्य भाग मान्न सिकन्छ । पहिलो अङ्गको पहिलो दृश्यमा कोशल राज्यका अधिपति सूर्यवंशी राजा दशरथले पुत्रेष्ठि यज्ञको तयारी गरेको, दोस्रो दृश्यमा अग्निले प्रत्यक्ष भई दिएको खीर खाएपछि राम, लक्ष्मण, भरत, शत्रुघ्न जस्ता चार राजकुमारको जन्मले राज्यमा खुशीयाली छाएको र तेस्रो दृश्यमा राजर्षि विश्वामित्रले राक्षसवध गर्न दशरथसँग राम लक्ष्मण मागेर साथै लिई अयोध्याबाट बाहिरिंदा देखिएको कारुणिक कथावस्तुको दृश्य रहेको छ । अङ्क दुईको पहिलो दृश्यमा राम, लक्ष्मण, विश्वामित्रको अयोध्यादेखि कौशिकी किनारसम्मको यात्रा, विश्वामित्रद्वारा मन्त्रदान, रामद्वारा अहिल्याको श्रापमोचन लगायतका विषय रहेका छन् । दश्य दईमा राक्षस वध तथा सीता स्वयम्वरका लागि भोजपत्रमा निमन्त्रणा आएको र तेस्रो दृश्यमा विश्वामित्रसिहत् राम लक्ष्मण जनकप्रसम्म प्गेको विषयवस्त् छ । अङ्ग तीनको पहिलो दृश्यमा राम, लक्ष्मण, मैत्रेयी विश्वामित्रको जनकप्रमा भव्य स्वागत सत्कार, दोस्रो दृश्यमा गौरीपूजाको तयारी राम सीताको देखादेख, श्भसंकेत, ल्कामारी र ख्यालठट्टा जस्ता विषय रहेका छन् । अङ्क तीनको दृश्य तीन नाटकको अत्यन्तै महत्त्वपूर्ण र अन्तिम दृश्य पनि हो । यस दृश्यमा विभिन्न देशबाट आएका राजकुमारहरूले धनुमा ताँदो चढाउन नसक्दा छोरीको विवाह नहुने भयले जनकमा देखिएको छटपटी, लक्ष्मणको हतारो, रामले धनुसन्धान गरेपछि अबीर र फूलमालाको वृष्टि, खुशीयालीबीच परश्रामको चुनौती, रामले क्शलतापूर्वक वाण सन्धान गरेपछि शान्त परश्राम तपस्या गर्न प्रस्थान गरेको र भव्य रूपमा सीता स्वयम्वर सँगै कथावस्त् टुङ्गिन्छ । संयोगान्तीय नाटक सीता स्वयम्वरसँग अन्तमा आएर कथावस्तु एकत्रित भएकोले समीकरण केही फितलो भएको पाइन्छ । वाल्मीकिकृत रामायणको कथावस्तुभन्दा तीन

फरक प्रसङ्गहरू जनकले हलो जोत्दा सियोमा सीता भेटिएको ठाउँमा कृषि अनुष्ठानको लागि हलो जोत्दा छोरी जिन्मएको खबर पाएर 'सीता' भन्ने उद्गार जनकको मुखबाट निस्किएको, श्राप परेकी अहिल्या शिला नभएर स्थल देहमै जड भएको र अयोध्या, अवध, गण्डकी, कोशी र अन्त्यमा मिथिला जस्ता स्थानको बारेमा फरक प्रसङ्ग तथा मौलिक प्रयोग गरिएको छ । यसका अतिरिक्त सीता स्वयम्वर अघि १६ वर्ष पुग्नु, स्वयम्वर अघि परश्राम आइप्ग्न्, रामलाई मार्न परश्रामले बन्चरो उठाएर गरेको द्वन्द्र लगायत कतिपय विषयलाई समय सान्दर्भिक बनाउन खेतालाले मौलिक प्रयोग गरेका छन् । कथानक रैखिक ढाँचामा अघि बढेको छ । प्त्रेष्ठि यज्ञबाट राजक्मार जिन्मएको प्रसङ्ग आरम्भ, विश्वामित्रले रामलक्ष्मणद्वारा राक्षस वध गराउनु, अहिल्या श्राप मोचन सीता स्वयम्वरका लागि जनकप्र प्रस्थान जस्ता विषय संघर्ष विकास, उपस्थित राजक्मारले धन्सन्धान गर्न नसक्दा जनकमा देखिएको छटपटी चरम उत्कर्ष, रामले सफलतापूर्वक शिवधनु भाँचेकोमा परश्रामद्वारा क्रोध व्यक्त गरिएको, पिनाक धनुमा समेत वाण सन्धान गर्नु संघर्ष ह्वास र सीता स्वयम्वरसँगै नाटक अन्त्य भएर पञ्चसन्धिको संयोजन गर्ने प्रयास हुँदाहुँदै अन्तिम दृश्य बढी गहन भएको देखिन्छ । राम र सीता स्वयम्वरको विषयमा अहिल्या श्राप मोचन, राक्षसवध जस्ता प्रासिक्क विषयवस्तु पनि आएका छन् । सुगठित, सरल, विभिन्न रसको प्रयोग, रामजस्तो क्षेत्रीय नायक, सीता आदर्श नायिका, संयोगान्तको स्थिति लगायतले नाटक पूर्वीय नाट्यपरम्परासँग नजिक रहेको प्रस्ट हुन्छ । समसामियक बनाउन मौलिक प्रयोग भएकोले अनुदित भन्न नसिकने देखिन्छ । नाटकमा सहायक तथा प्रासिक्क घटनाहरू अधिकांश सूच्य रूपमा प्रयोग भएका र मूल कथानक पूर्ण रूपमा दृश्य रहेको छ।

३.१.२ पात्रहरू

सीता स्वयम्वर नाटकमा प्रयुक्त धेरै पात्रहरू मध्ये नायक राम, नायिका सीता, सहायक गुरुद्वय विशष्ठ, विश्वामित्र, लक्ष्मण रामका भाइ, कोशल राजा दशरथ, विदेहराजा जनक, परश्राम जस्ता पात्रहरूको भूमिका महत्त्वपूर्ण रहेको छ । गौण पात्रहरू भरत, शत्रुघ्न, सुमन्त्र, मैत्रेय, सेनापित, जया, विजयालगायत रहेका छन् । नाटकमा नायिकाको भन्दा अन्य पात्रको भूमिका बढी रहेको छ । अधिकांश पात्रहरू राजपिरवार, गुरु, भारदार र राजपिरवारसँग सम्बन्धित रहेका छन् । पात्रहरूमा नारीको न्यूनता, त्रेतायुगीन ईश्वरीय, राक्षसी युद्ध, राजकाज, पुरुषार्थ आदिको स्मरण गराउने चिरत्र सूच्य रूपमा प्रयोग गरी मानवीय चिरत्रसँग तादात्म्य बनाइएकोले चिरत्रचित्रण यथार्थ निकट र कौतूहलपूर्ण तरीकाले स्थापित गरिएको पाइन्छ ।

राम यस नाटकका नायक, दशरथका जेठा छोरा, गुरु विश्वामित्रको आज्ञाकारी शिष्य, लक्ष्मणका दाजु, शूर, दैवीशक्ति सम्पन्न, वीर, राक्षस वध गर्ने, अहिल्याको श्रापमोचन गर्ने, पिनाक धनुमा ताँदो चढाई सीतासँग स्वयम्वर गर्ने, शिवधनु भाँच्ने, धीर, परशुरामको घमण्ड चूर पार्ने अयोध्याका राजकुमार हुन् । वर्गीय पुरुषको चरित्र बोकेका राम नाटकमा प्रमुख, अनुकूल, स्थिर, मञ्चीय, बद्ध, सफल पात्रको रूपमा केन्द्रीय भूमिका सहित देखापरेका छन् ।

सीता यस नाटककी षोडशी नायिका उनकै नामबाट र कामबाट सीता स्वयम्वर नाटकको शीर्षकीकरण पिन भएको छ । त्रेतायुगीन दैवी नारी, जनककी आज्ञाकारी छोरी, बद्ध, मञ्चीय, वर्गीय, स्थिर, अनुकूल, शिष्ट, रामलाई वरण गर्ने, कोमलहृदया, सुकुमारी कन्या, आदर्श नारी, तेस्रो अङ्गको दोस्रो दृश्यमा मात्र प्रत्यक्ष सीमित भूमिकामा देखा पर्ने र अन्य स्थानमा सूच्य भूमिकामा देखिएकी पात्र हुन् ।

रामका मन्त्रदाता गुरु विश्वामित्र यस नाटकका सहायक, अभिभावक, बद्ध, मञ्चीय, अनुकूल, केन्द्रीय, वर्गीय, पुरुष पात्र हुन्। उनले राजा दशरथसँग राम लक्ष्मण मागेर राक्षस बध गराउने, अहिल्याको श्रापमोचन गराउने र सीता स्वयम्वरका लागि धनु उचाल्न आज्ञा दिने प्रमुख र मार्गनिर्देशकको भूमिका सहज र सफल रूपमा सम्पन्न गरेका छन्।

लक्ष्मण यस नाटकका सहायक पात्र हुन् । रामका भाइ, सहनायक, गतिशील, वैयक्तिक, मञ्चीय, बद्ध, अनुकूल, पुरुष पात्रको रूपमा उनी नाटकमा देखिएका छन् । आज्ञाकारी पुत्र, शिष्य, सहयोगी, अन्याय नसहने, राक्षस वध गर्ने पात्रको रूपमा समेत लक्ष्मण देखिएका छन्।

नाटकका अन्य पात्रहरूमा दशरथ कोशल राज्यका सूर्यवंशी राजा, राम लक्ष्मणका पिता, राज्यमा सुखशान्ति चाहने, उत्तराधिकारीको प्राप्तिले खुशी बाँड्ने, अनुकूल, गितशील, वर्गीय, मञ्चीय पात्र हुन् । विशष्ठ दशरथका गुरु हुन् । पुत्रेष्ठि यज्ञ गर्न सल्लाह दिने र रामलक्ष्मणलाई विश्वामित्रसँग पठाउन दशरथलाई सल्लाह दिने जस्ता राजसल्लाहकारको रूपमा विशष्ठको भूमिका महत्त्वपूर्ण रहेको छ । जनक मिथिलाका राजा, कृषि अनुष्ठान निमित्त हलो जोत्ने, शिव धनुमा ताँदो चढाउन सक्नेलाई सुपुत्री सीता सुम्पिने प्रतिज्ञा गर्ने ज्ञानी, शिष्ट एवं आदर्श व्यक्तिको रूपमा रहेका छन् । परशुरामको भूमिका केही समय खलनायक जस्तो देखिए पनि उनको अजेय धन् रामले सन्धान गरेपछि अनुकूल र गितशील भएर तपस्या गर्न जान्छन् ।

नाटकको प्रासिङ्गक कथावस्तुमा राक्षस वध, अहिल्या श्रापमोचन, परशुरामसँगको द्वन्द्व जस्ता विषय रहेका छन् । अन्य पात्रहरूको भूमिका सामान्य रहेको छ ।

३.१.३ द्वन्द्व

'सीता स्वयम्वर' नाटक द्वन्द्वप्रधान नाटक नभए पनि सामान्य आन्तरिक र वाह्य द्वन्द्वको प्रयोग गरिएको छ । बुढेसकालसम्म पनि पुत्रप्राप्ति नहुँदा राजा दशरथको मनमा बेचैनी उत्पन्न भएको छ । यसको समाधान खोज्न गुरु विशष्ठसँग उनले अनुनयिवनय गरेका छन् । उपस्थित सम्पूर्णजसो राजकुमारहरूले पिन शिवधनु सन्धान गर्न नसकेपछि जनकको मनमा सीताको स्वयम्वर नहुने र आफ्नो प्रतीक्षा असफल हुने त्रास तथा छटपटी वाणी र व्यवहारमा देखिएको छ । त्यसैगरी पुत्रमोहले गर्दा विश्वामित्रसाथ राम लक्ष्मण पठाउन दशरथले नमानेपछि त्यहाँ वाक्युद्ध चलेको छ । राम लक्ष्मणले राक्षस वध गरेको सूच्य प्रयोग गरिएको छ । नाटकको अन्त्यितर रामलाई मार्न भनेर परशुराम शिवधनु तोडेको भन्दै बन्चरो उठाएर आउनु बाह्य द्वन्द्वको रूपमा लिन सिकन्छ । यिनै द्वन्द्वमा परशुराम यसो भन्छन्-

"परशुराम: (क्रोधको सीमा नाघेकोले अति आवेशमा आई अगाडि बढेर लक्ष्मणितर जाइलाग्दै) आकाश पाताल र मिथिलाका सभासद् सबै सुन । अति भो, अब सैह्य भएन, मलाई कसैले दोष निदनु । आज म यो ढीठ एवं मूर्ख छाउराको शिरच्छेदन नगरी छोड्दिन । यसको हत्याको आरोप मलाई कसैले नलगाउनू ।" (पृ. ४९)

यसरी आन्तरिक एवं बाह्य द्वन्द्वको सहज र सफल प्रयोग गरिएको पाइन्छ । द्वन्द्वप्रधान नाटक नभएपिन द्वन्द्व प्रयोग गर्न सक्नु खेतालाको विशेषता हो । क्रोध, निराशा, चिन्ता, ठट्टा, उमङ्ग, आवेश, प्रतिस्पर्धा जस्ता सञ्चारीभावको प्रयोग प्रशस्त भएकाले द्वन्द्वलाई यसले सहयोग गरेको छ ।

३.१.४ परिवेश

त्रेताय्गको अन्त्यतिरको समयमा आधारित वाल्मीकिकृत रामायणमा वर्णित् घटनालाई आधार बनाएर लेखिएको सीता स्वयम्वर नाटकमा भारतवर्ष अन्तर्गत पर्ने कोशल, अयोध्या, मिथिला, अवध, कौशिकी, गण्डकी, वनजङ्गल, नदीनाला, राजप्रसाद, आश्रम, पर्णकृटी, तलाउ, सभासमारोहस्थल लगायत राज्यरजौटा र ऋषिको तपोवनलाई रङ्गभूमि बनाइएको छ । देश, काल र परिस्थिति बुफाउन भाषा, भाव र अभिनयको पर्याप्त मद्दत लिंदै स्थानको ठाउँमा र अवस्थाको ठाउँमा समेत मौलिकता प्रदान गरेर यथार्थ एवं समसामियक बनाउने प्रयास गरिएको छ । भारतदेखि नेपालको तराई क्षेत्र जनकपुरसम्मको यात्रामा लाग्ने समय प्राकृतिक दृश्य र परिस्थितिलाई भूमिका वर्णन, अभिनय, संवाद र सूच्य वर्णन गरी प्रस्ट पारिएको छ । जस्तै प्रतिकूल परिस्थिति पनि गुरु विश्वामित्रको निर्देशन र भाइ लक्ष्मणको सहयोगमा अत्यन्तै सरल र सुगम तरिकाले समाधान भएको देखाइएकोले नाटक त्यित धेरै सुगठित भने बन्न सकेको छैन । दशरथ, जनकमा रहेको छटपटी, परश्राममा रहेको क्रोध जस्तै राक्षस वध गरेको दश्य अभिनयमा भइदिएको भए नाटक निकै सुगठित बन्ने थियो तथापि सञ्चारी भावको प्रच्र प्रयोगले नाटक भावसंवेद्य बनेको छ । दिन रात आदि ब्फाउन भूमिका वर्णन र संवाद प्रयोग भएको छ । विविध राजक्लका पहिरन, संस्कृति, धर्म जस्ता विषय पनि आवश्यकता अनुसार प्रस्ट्याइएको पाइन्छ । कार्य निर्देश

दृश्यवर्णनको समुचित प्रयोग, आसुरी प्रवृत्तिको परास्त दैवीशक्तिको प्रगति, संयोगान्त, शान्त, आदर्शप्राप्तितर्फ उन्मुख सभ्य वातावरणको संयोजन गर्न खेताला सफल देखिएका छन्।

३.१.५ उद्देश्य

रामायणको प्रसिद्ध कथावस्तु उद्धृत गरी लेखिएको सीता स्वयम्बर नाटक चाविहलमा इन्द्रजात्राका अवसरमा धार्मिक आस्था जगाउन, मनोरञ्जन प्रदान गर्न र रामको त्याग, मर्यादा, सीताको सितत्व, त्याग, कर्तव्य, प्रेम जस्ता विषय समेटी आदर्श जीवन प्राप्तिको आस्था बढाउन लेखिएको खेतालाको स्वीकारोक्ति छ । तत्कालीन समाज, नरनारीबीचको सम्बन्ध, आदर्श, नैतिकता, चिरत्रवान, जीवनप्राप्ति, अनुशासन कर्तव्य अनुपालनबाट सभ्य समाज निर्माणमा अभिप्रेरणा दिनु नाटकको मूल उद्देश्य रहेको पाइन्छ । त्यसैगरी पुरुषार्थ राज्यसञ्चालन, दाजुभाइ गुरुशिष्यबीचको सम्बन्ध देवी शक्तिको उत्थान, आसुरी प्रवृत्तिलाई निरुत्साहित गर्नु, संयोगान्त सुखानुभूति, आत्मसंयम, प्राकृतिक सुन्दरता, वैज्ञानिक आविष्काररिहत तत्कालीन समाज, देश, पितृसत्तात्मक राज्य, राजाले कृषि अनुष्ठान गर्न हलो जोतेको जस्ता समानता लगायतका विविध पक्ष नाटकमा रहेका छन् । यी सबैको उद्देश्य मनोरञ्जन प्रदानको साथै आदर्श समाजको परिकत्यना रहेको छ ।

३.१.६ संवाद

सीता स्वयम्वर नाटकमा लामाछोटा दुवै खालका संवाद प्रयोग गरिएका छन्। जम्माजम्मी ३४६ वटा संवाद रहेको यस नाटकमा राजकुल, ऋषिकुलमा बोलिने उच्च आदरार्थी तत्सम शब्दको प्रयोग गरिएको भए पिन सरल, स्वभाविक, शिष्ट भाषिक लचकता र पात्र अनुकूलको संवाद प्रयोगले पौराणिक विषयवस्तु सहज एवं बोधगम्य बनेको छ। आकाशवाणी नभए पिन मौन संवाद (पृ. ३३), नेपथ्य, सूत्राधारको प्रयोगले अभिनेयात्मक कथन र घटना कथन सहज एवं स्वाभाविक बनेका छन्। कवितात्मक संवाद प्रयोग नभए पिन बोल्दाबोल्दै नटुङ्गिएका वाक्य, प्रश्न, उद्गार, सम्बोधनको

प्रयोगले लाक्षणिक अर्थ बुक्ताएको पाइन्छ । सार्वनामिक पात्र र लठेब्रो पात्रको अवरुद्ध संवाद पनि पाइन्छ -

"पाँचौ : त त त तैंले ठी ठी ठी ठेकै (पृ. ९)

पैली : कसैलाई क्यै भन्या' छैन मैले, त्यसै' नि अर्कालाई !

दोस्रो : अर्कालाई रे ? आफ्नोलाई पनि अर्का भन्छन् ? (पृ. ७)"

त्यस्तै तत्सम शब्दको प्राचुर्य राजकुल र ऋषिकुलका संवादमा पाइन्छ -

"विश्वामित्र: तिमीहरूलाई श्रम पऱ्यो कि क्या हो ? निकै काल्न्त जस्तो देखिन्छौ । (हातले देखाएर) ऊ अलि पर त्यहाँ ठूलो वटवृक्ष छ । जलाशय पनि छ । त्यहाँ पुगी विश्राम गरौंला, हन्न ? (पृ. १९)

"जनक: अब (विश्वामित्रसँग) विश्राम स्थलतिर प्रस्थित होऊँ कि?" (पृ. ३५)

संवादमा वस्तुगतता, बौद्धिकता, आदर्श, गितमयता पाइन्छ । आदेश पालन, कर्तव्य, मर्यादा, अनुशासन, राज्य सञ्चालन, उच्च मनोकांक्षा जस्ता भावना र अभिनेयात्मक अभिव्यक्तियुक्त संवादहरूले भाषिक उत्कर्षता प्राप्त गरेको छ । सुबोध्य तरीकाले स्पष्टसँग विचार व्यक्त गरेकाले पट्यारलाग्ने स्थिति कतै भेटिंदैन । लामो संवादमा भने सुगठित रूपमा चोटिलो पाराले भाव अभिव्यक्त नहुनु स्वभाविकै हो । लामो संवाद भित्र छोटो वाक्य, अङ्क र दृश्य विधानको साथै संवादको संख्या थोरै भएकोले नै गुणात्मकतामा कमी महसुस हुँदैन ।

३.१.७ भाषाशैली

सीता स्वयम्वर नाटकमा त्रेतायुगीन राजपरिवार र ऋषि परिवारमा बोलिने उच्च घराना तत्सम शब्दको अधिक प्रयोग भए पिन समसामियक पात्र र अवस्था अनुसारको भाषिक प्रयोगले दुर्बोध्य अवस्थाको सिर्जना हुँदैन । संवादमा व्यावहारिक, सरल, सहज शब्द संयोजन गर्न खिप्पस खेतालाले समसामियक, शिष्ट, कथ्य भाषा शैली, थेगो, उखानटुक्का, भर्रा शब्द पिन अवस्था अनुसार प्रयोग गरेका छन् । पौराणिक कथावस्तु भएकाले तत्सम र तद्भव शब्दको अन्तर्मिश्रण पाइनु स्वाभाविकै मान्न सिकन्छ । नाटकमा ख्यालठट्टा, शिष्ट, बौद्धिक, तार्किक, लाक्षणिक र

सौन्दर्यमूलक शैली अङ्गालिएको पाइन्छ । शुभशकुन, पूर्वीय दर्शन, आदर्श भाव, लाक्षणिक अर्थ, बौद्धिक वाक्य, तार्किक प्रस्तुति सहज कथ्य केन्द्रित भाषाले नाटक रोचक शैलीको बनेको छ । कथ्य रूपलाई प्राथमिकता दिएकोले व्याकरणिक ऋमभङ्ग, अपूर्णता, क्रियारहित पदावली पाइनु स्वाभाविकै मान्न सिकन्छ । भावगत विचलन, क्लिष्ट र दुर्बोध्यता पाइदैन । राजकुल, ऋषिकुल, सभा समारोह, यज्ञ उत्सवको भाषा भएकोले बढी औपचारिक, शिष्ट भए पिन सरल र सहज किसिमले भन्न खोजिएको क्रा बुभाउने क्षमता संवादमा रहेको छ ।

यसरी नाटककार फणीन्द्रराज खेतालाले वाल्मीिककृत रामायणको पौराणिक कथावस्तु ग्रहण गरी मौलिकता प्रदान गर्दे इन्द्रजात्राका अवसरमा वि.सं. २००६ मा चाविहलमा मञ्चन गर्न लेखिएको सीता स्वयम्बर (२०५९ पूर्णाङ्गी) नाटक आदर्श समाज निर्माणमा सहयोग पुऱ्याउने महत्त्वपूर्ण नाटक हो । तीन अङ्ग, नौ दृश्य, ३४६ वटा संवाद र ५१ पृष्ठको आयाममा समेटिएको त्रेतायुगीन राजपरिवार, ऋषिपरिवार, आसुरी प्रवृत्तिको पराजय, गुरुभिक्त, दैवी शक्ति, आदेश आदर्श, अनुशासन, पुरुषार्थ, धर्म, कर्तव्यजस्ता गहन विषयका सरल, शिष्ट भाषा तथा नरनारीबीचको सम्बन्धको चित्रण गरिएको यस नाटकमा चोटिलो संवाद एवं पूर्वीय नाट्यमान्यताको सिम्मश्रण गरिएको पाइन्छ । नाटकमा रामजस्तो वीरनायक, पूर्वीय दर्शन, व्यापक परिवेश, सञ्चारी भावको प्रयोग, सामान्य द्वन्द्व, आद्य, मध्य अन्त्य तथा सिन्धको प्रयोग सुखान्त प्रस्तुति रहेका छन् । तत्कालीन समाजलाई मनोरञ्जन दिन लेखिएको नाटक भए पनि ५३ वर्षपछि प्रकाशित हुनु र आज पनि जीवन्त रहनुले पनि खेतालाको नाट्य वैशिष्ट्यलाई प्रस्ट्याउने दसीको रूपमा उभिएको पुष्टि हुन्छ ।

३.२ विजय नाटकको विवेचना

नाटककार फणीन्द्रराज खेतालाले वि.सं. २००९ मा लेखेको विजय पूर्णाङ्की नाटक 'नृत्यलोक नाटक संघ' बाट वि.सं. २०१० मा मञ्चन तथा वि.सं. २०१९ मा प्रकाशित नाटक हो । विजय नाटक खेतालाको मञ्चनको दृष्टिबाट दोस्रो भएपनि

प्रकाशनको दृष्टिले पहिलो पूर्णाङ्की नाटक हो । पाँच अङ्क, एक्काईस दृश्य, १२२ पृष्ठको आयाममा समेटिएको यस नाटकमा दोस्रो अङ्क पाँच र अन्य अङ्कहरू चार-चार दृश्यमा विभाजित छन् । मूल पात्र नायक विजय को नामबाट यस नाटकको नामकरण गरिएको छ । समाजको निकृष्ट वर्गको प्रतिनिधित्व गर्दै माग्नेको जीवन चिरत्र लिएर मञ्चमा देखिएको विजयको नै अन्तमा विजय भएकोले शीर्षक सार्थक र उपयुक्त रहेको छ । सामाजिक आदर्शवादी स्वच्छन्दतावादी मानवीय जीवनलाई माग्नेको कोणबाट परिभाषित गर्न खोजिएको यस नाटक पूर्णतया पाश्चात्य नाट्यमान्यतामा आधारित वर्गीय दुःख-सुखान्त नाटक पनि हो । खेतालालाई आफ्ना नाट्यकृतिमध्ये धेरै मन परेको नाटक पनि यही हो ।

३.२.१ वस्तुयोजना

यस नाटकको अङ्ग एक दृश्य एकमा सडकमा मागेर बिसरहेको विजय देखा पर्छ । बूढो र कान्ताले एक एक पैसा दिन्छन् । माग्नेको आदर्श बोलीप्रिति कान्ता जिज्ञासु बन्छे । अङ्ग एक दृश्य दुईमा विजयको बारेमा आफ्नो पढ्ने कोठामा बसेर विभिन्न तर्क वितर्क, धनी, गरिब, पढाइ, दुःख, सुख, प्रेम आदि सोचिरहेकी हुन्छे । भदाहा धनले बोलाउँदा बहाना गरेर आफ्नै लहडमा हराएकी कान्ता दाजु रमेशले बोलाएपछि त्यसतर्फ जान्छे । दृश्य तीनमा रमेश र उसको साथी कृष्णबीच आदर्श, यथार्थ, धर्म, कर्तव्य, शान्ति, एकता, आनन्दलगायत जीवन जगतका सार्थक, निरर्थक, विकृति आदिको बारेमा निकै चर्चा परिचर्चा चल्छ । हिंड्दै गरेका उनीहरूसँग सडकमा बसेको विजयले पैसा माग्छ । बूढो र विजयका विचारबाट प्रभावित कृष्ण र रमेश उनीहरूको बारेमा ठूलो रहस्य लुकेको निष्कर्षमा पुग्छन् । दृश्य चार कान्तामा एक्कासि आएको परिवर्तनले भाउजू माया सशिङ्गत बन्छे । सँधै सँगै आउने फुपू भदाहा अचेल एकै समयमा पढेर नआएको बारेमा धनले आफूलाई केही जानकारी नभएको बताउँछ । माया र कान्ताबीच नारी स्वतन्त्रता, समाज, शिक्षा, अवस्था, उमेर, धन, समयको बारेमा केही मतभेद देखिन्छ । अङ्ग दुई दृश्य एक जुढ़ सडकको भीडभाडबीच माग्दै गरेको विजयले महीन्द्रबाट नराम्रोसँग हप्की खाएर हीनताबोध गरेको रमेश र

कृष्णले देख्छन् । उनीहरू विजयको पृष्ठभूमि उच्च सभ्यताको भएको निष्कर्षमा पुग्छन् । यसै अङ्गको दृश्य दुईमा विजय आफ्ना कविता दर्शनमा लीन भएर रात गुजारिरहेका बेला भिक्षा दिन आएका बूढाले विजयलाई माग्ने पेसा छोडे काम खोजिदिने आश्वासन दिन्छन् । दृश्य तीनमा कन्या कलेज परिसरमा मध्यान्तर हुँदा साथी इन्दिरा, सुशीला लगायतसँग कान्ता समाज सुधारमा आफू लागे सघाउने प्रस्ताव राख्छे । विजयको बारेमा ऊ गम्भीर देखिएको मनस्थितिको बीच साथीहरूको ख्यालठट्टा रहेको छ । यसै अङ्गको दृश्य चारमा महाङ्गल मन्दिर परिसरमा मागिरहेको विजय, कान्ता र इन्दिराबीच भोक, अधिकार, कर्तव्य, माग्ने पेगायतको चर्चा हुँदा विजयले माग्ने पेसा छोड्ने संकेत गर्छ । सँधै एक पैसाभन्दा बढी निलने विजयलाई बढी पैसा लिन बाध्य बनाएर कान्ताले विजयलाई आफ्नो बनाएको दाबी गर्छे । यसै अङ्गको दृश्य पाँचमा मायाले कान्ताको बिहे गरिदिने प्रस्ताव राखेपछि सोचमा परेको रमेशलाई ग्याज्यट नगरी बहिनीको बिहे नगर्न कृष्णले सम्भाउँछ ।

तीन अङ्को दृश्य एकमा माया र बज्यैबीच कान्ताका विषयमा विचारविमर्श हुन्छ । दृश्य दुईमा मागेर बिसरहेको विजयलाई रक्सीले मात्तिएर आएको महीन्द्रले बिना कारण मरणासन्न हुने गरी पिट्छ । बाबुचाले उद्धार गर्छ । दृश्य तीनमा विजय पिटिएको खबर बाबुचाले सुनाएपछि भोको गाई छोडेर बूढा विजयलाई भेट्न आइपुग्छन् । दृश्य चारमा धनलाई अन्य कुरामा अलमल्याउँदै विजयका बारेमा सोचेर बिसरहेकी कान्तालाई इन्दिराले सोही सम्बन्धका बारेमा सुशीलाले आफ्नो दाजुलाई कुरो लगाउँदा भोलिबाट आफू पढ्न जान नपाउने भएको दुःखेसो सुनाउँछे ।

अङ्ग पाँचको दृश्य एकमा रमेश, कान्ता र मायाबीच विजय सँगको कान्ताको सम्बन्धमा भनाभन चल्छ । रमेशले कान्ताको पक्ष लिन्छ, कान्ता विजयसँग प्रतिबद्ध देखिन्छे । माया आक्रोशित् हुन्छे । यसै अङ्कको दृश्य दुईमा बूढाले रमेशलाई आफ्नो अन्तर्जातीय प्रेम सम्बन्धबाट जिन्मएको छोरो विजय भएको सुनाउँछन् । तेस्रो दृश्यमा बूढा आफ्नै पिता भएको जानकारी कृष्णबाट विजयले पाउँछ । बूढा मोटर दुर्घटनामा परेको खबर रमेशले एक्कासि ल्याउँछ र सबैजना त्यसतर्फ जान्छन् । अङ्ग पाँचको

अन्तिम अर्थात् चौथो दृश्य महत्त्वपूर्ण एवं नाटकको पिन अन्तिम दृश्य हो । यस दृश्यमा होस् खुले पिन बूढा नबाँच्ने जानकारी डाक्टरले दिएपिछ स्थिति एकदमै कारुणिक र त्रासदी बन्न पुगेको छ । बूढाले होस् खुलेपिछ विजयको हातमा कान्ताको हात राखी जीवनभिर मानवतालाई निबर्सन आशीर्वाद दिंदै औपचारिक रूपमा त्यसैलाई आफूले विवाह गिरदिएको मानेर प्राण त्याग गर्दछन् । नाटक पिन सिकन्छ ।

बूढाको मृत्युले नाटक दुःखान्त जस्तो लागे पिन कान्ता र विजयवीचको संयोग र बूढाले पिन आफ्नी 'विछुडिएकी संगिनीसँग भेट गर्न जान लागेको' भन्ने अन्तिम वाक्यसँगै नाटक टुङ्गिएकोले दुःखान्त संयोगान्त नाटक बन्न पुगेको छ । यसरी केन्द्रीय भिक्षावृत्तिको दर्शन र परिधीय प्रेम प्रसङ्गलाई एकैसाथ समेटेर शृङ्खलाबद्ध तरीकाले कथानकलाई अघि बढाइएको पाइन्छ । विजय जस्तो निष्कृष्ट पात्रलाई नायक बनाई संयोगान्त र उत्पाद्य विषयवस्तुमा जोड दिंदै खेतालाले यस नाटकमा वर्गसङ्घर्ष र सामाजिक विषयवस्तुलाई मौलिकता प्रदान गरेकाले पाश्चात्य नाट्यमान्यताको पूर्ण रूपमा अनुशरण गरेको पुष्टि हुन्छ । नाटकमा पहिलो अङ्गका दृश्यमा कथानकका सबै ढोका प्रस्ट रूपमा खुलेका छन् । दोस्रो अङ्गमा सङ्घर्ष विकासको अवस्था देखा पर्दछ । तेस्रो अङ्गमा नाटक चरम सङ्घर्षको स्थितिमा पुग्छ । चौथो अङ्गमा सङ्घर्ष द्वासको स्थिति देखापरेको छ भने पाँचौमा परिणतितर्फ नाटक मोडिएको छ । यसरी कथानकमा पाँच अवस्थाको पालना भएको पाइन्छ । प्रासङ्गिक विषयले मूल कथ्यलाई अघि बढाउन भरपूर सहयोग गरेका छन् । प्रासङ्गिक भनाइमा आदर्शको रन्को र दार्शनिक स्पष्ट धारणा लुकेको पाइन्छ । नाटकमा बूढाको पूर्व घटना मात्र सूच्य रूपमा प्रस्तुत गरिएको छ भने बाँकी सबै दृश्य कार्यव्यापारका रूपमा प्रस्तुत गरिएको एउ पाइन्छ । साहका हुका पूर्य घटना मात्र सूच्य रूपमा प्रस्तुत गरिएको छ भने बाँकी सबै दृश्य कार्यव्यापारका रूपमा प्रस्तुत गरिएको एउ पाइन्छ ।

३.२.२ पात्रहरू

यस नाटकका प्रमुख पात्र विजय र कान्ता रहेका छन् भने सहायक पात्रका रूपमा बूढा बा र रमेश रहेका छन् । अन्य पात्रहरूमा माया, धन, कृष्ण, बज्यै, महीन्द्र, सुशीला, इन्दिरा, बावुचा, डाक्टर, गाइने आदि रहेका छन् ।

नाटकको प्रमुख वा नायकको रूपमा रहेको विजय माग्नेको वर्गीय चिरत्र बोकेको २७ वर्षीय युवक हो । सबैसँग एक पैसा मात्र माग्ने, त्योभन्दा बढी दिए लिन नमान्ने ऊ आफ्नै आदर्श, दर्शन बोकेको पेसाप्रति वफादार देखिन्छ । जस्तैः "हामी मागी खानेको पिन अस्तित्व छ । विचारधारा छ, सिद्धान्त छ । यो पिन एउटा समाज हो । वर्णाश्रम व्यवस्थामा थिपएको पाँचौ वर्ण ।" (पृ. २७)

अनुकूल, केन्द्रीय, सरल, स्थिर स्वभावको विजय बूढाको निरन्तर सहयोग र महीन्द्रको पिटाइले गर्दा माग्ने पेसा छोड्ने निष्कर्षमा पुगेको छ । मञ्चीय, बद्ध, पुरुष, कवि, दार्शनिक, युवा, नायक, माग्ने, प्रेमी, धीर, मानवतावादी जस्ता चरित्र विजयमा पाउन सिकन्छ । माग्ने भएर पिन धनी वर्गकी कान्ताको प्रेमी बन्न पुगेको विजयले आफ्नै पिता बूढा बालाई अन्त्यमा गएर मात्र चिनेको छ ।

नाटकमा नायिकाको रूपमा प्रस्तुत भएकी कान्ता २१ वर्षीया कन्या कलेजकी छात्रा हो । आदिदेखि अन्त्य भागसम्म विजयकी प्रेमिकाको भूमिकामा प्रस्तुत भएकी कान्ता बद्ध, मञ्चीय, नारी पात्र हो । कोमलहृदया, बौद्धिक, दार्शनिक चरित्रमा प्रस्तुत भएकी कान्ता आफ्नो मगन्ते प्रेमीसँगको शिष्ट प्रेम सफल बनाउन भाउजू मायासँग दाजु रमेशको साथ लिएर विद्रोहसमेत गर्न पुग्छे । शिष्ट सम्पन्न परिवारमा हुर्किएकी कान्ता शिक्षित, आधुनिक, मानवतावादी, दयालु सशक्त नारी हो । विजयसँगको प्रगाढ प्रेममा परेकी कान्ताले भाउजूको धनाभिमानी आडम्बर र पुरातन सोचविरुद्ध, खरो उत्रिन्छे । ऊ पूर्ण तया प्रगतिशील चरित्रकी छे । जस्तै: "ऊ माग्ने हो किनिक उसले मलाई आत्मैदेखि माग्न सक्यो । तपाईंको इज्जत र मान म लैजान्न, जे तपाईको होइन त्यो चाहिँ म लैजान्छु ।" (पृ. १०६)

कान्ता महीन्द्रको कुटाइले घाइते विजयलाई अस्पताल लगेर उपचार गर्छे । बूढाबा दुर्घटनामा परेर अचेत हुँदा कुरेर अन्तिम अवस्थासम्म बस्ने कान्ता अनुकूल पात्र हो । यस नाटक सफल पार्न उसको महत्त्वपूर्ण प्रमुख भूमिका रहेको छ । नाटकमा अभिभावकको महत्त्वपूर्ण भूमिका निर्वाह गर्ने ६६ वर्षीय बूढाबा सहायक, बद्ध, मञ्चीय, पुरुष पात्र हुन् । विजयलाई माग्ने पेसा छोडेर अन्य कर्म गर्न प्रोत्साहन गर्ने बूढाबाले विजयलाई दैनिक भेटेर एक पैसा दिन्छन् भने घाइते हुँदा हेरविचार गर्छन् । विजय अवैधानिक अन्तर्जातीय सम्बन्धबाट जिन्मएको आफ्नै छोरा भएको जानकारी पाएर पिन अन्तिममा मात्र आफ्नो छोरा भएको जानकारी दिन आफ्नो परिचय खुलाउने बूढाबाले विजय र कान्ताको प्रेममा प्रभावकारी भूमिका निर्वाह गर्दै अन्त्यमा उनीहरूको मिलन गराएर मात्र मृत्युवरण गरेका छन् । यसरी घरको एक्लो व्यक्ति भएर पिन मनमा अतीतका तमाम पीडा सामाजिक परिस्थित सामु लुकाइ राख्ने बूढाबा नाटकका अनुकूल पात्र हुन् ।

कान्ताको दाजुको रूपमा रहेको रमेश बद्ध, मञ्चीय, सहायक पुरुष पात्र हो । रमेश कान्ताको व्यवहारप्रति आलोचनात्मक समर्थन जनाउने अनुकूल अभिभावक र प्रगतिशील सामाजिक चरित्र भएको व्यक्ति हो । दृश्य एवं गतिशील चरित्र बोकेको रमेशले विजयमा साहित्यिकता लुकेको पाउँछ । ऊ कान्तालाई स्वतन्त्र छाडिदिन्छ र मायालाई सम्भाउँछ ।

माया आफ्नो कुल मर्यादालाई जोगाइराख्न प्रयत्नशील परम्परागत सरल स्वभावकी नारी पात्र हो । आधुनिक नारी चरित्रको विरोधमा नन्द कान्ता र पित रमेशसँगको द्वन्द्वमा विफल भएपछि जटिल र प्रतिकूल दृश्यतर्फ माया देखा पर्छे । स्थिर, बद्ध, मञ्चीय पात्र माया कुशल गृहिणी, नारी अस्मिता परम्पराको संरक्षण गर्न उद्यत पात्रको रूपमा देखिन्छे ।

नाटकमा खल पात्रको रूपमा महीन्द्र रहेको छ । त्यस्तै बाल पात्रका रूपमा धन रहेको छ । कान्ताका सहपाठी सुशीला र इन्दिरा, त्यस्तै रमेशको साथी कृष्ण, विजयको उद्धारकर्ता बाबुचा, डाक्टर लगायतको भूमिका नाटकमा सामान्य रहेको छ । प्रासिक्षक चिरित्रमा यी पात्रहरू देखिए पिन नाटक उत्कृष्ट र प्रभावकारी बनाउन महत्त्वपूर्ण भूमिका यिनीहरूको देखिन्छ ।

यसरी निम्नवर्गीय माग्नेको मानवीय जीवन चरित्रमा सामाजिक क्रिया प्रतिक्रिया, प्रेमघृणा र आदर्शलाई यथार्थ कोणबाट चित्रण गर्न खेतालाले १३ जनाभन्दा बढी कामदारहरूको नाटकमा संयोजन गरेको पाइन्छ ।

३.२.३ द्वन्द्व

विजय नाटकमा अत्यन्तै निम्न आर्थिक अवस्थाको माग्ने विजय र मध्यम तथा उच्च वर्गका समाजबीच आन्तरिक र बाह्य द्बै द्वन्द्व चलेको छ । त्यस्तै माया र कान्ताबीच धन, मानवता, धर्म, इज्जत, प्रेम, परिस्थितिको विषयमा प्रातन र आधुनिक मान्यताबीच प्रचुर मात्रामा द्वन्द्व देखिन्छ । यसै द्वन्द्वको उत्कर्षमा रमेश, कान्ता र मायाबीच वाक्युद्ध हुन्छ । त्यसैगरी पहिले विजयलाई नराम्रोसँग गाली गरेको महीन्द्रले विजयलाई रक्सी खाएको स्रमा बिना कारण मरणासन्न हुने गरी पिट्न् बाह्य द्वन्द्वको चरम रूप हो । कथानकसँगै आन्तरिक द्वन्द्वको संयोजन गर्दै लगिएकोले क्तूहलको बढोत्तरी भएको पाइन्छ । कान्ता र विजयको प्रेम प्रसङ्गले इन्दिराको पढाइ छुट्न, विजय घाइते हुन्, कान्ताले भाउजुको साथ छोड्न् जस्ता द्वन्द्वजन्य परिणाम र परिणतिलाई विजय नाटकमा खेतालाले सम्चित संयोजन गरेका छन् । आदर्श र यथार्थ, परिस्थिति तथा बौद्धिकता, तार्किकता जस्ता भावनात्मक र कलात्मक संवादले द्वन्द्व संयोजनलाई सम्चित मार्ग प्रशस्त गरेको छ । नाटकमा नायक नायिकाबीच प्रेमाकर्षणको आन्तरिक द्वन्द्व चलेको पाइन्छ । नायक नायिकाको समन्वयकर्ता अभिभावकको भूमिकामा उभिएका बूढाको यो भनाइबाट आन्तरिक द्वन्द्वको पृष्टि हुन्छ-"बूढा- (जोर दिएर) उसले आफ्नो मुटु यहीँ राखेर गएकी छ । उहाँ त उसको साथी छ, केवल स्पन्दन।"

यसरी आन्तरिक र बाह्य दुबै द्वन्द्वमा विजयको वर्गीय संघर्षलाई मानवीय समानताको स्तरसम्म उठाएर विजय गराउने आदर्शलाई नाटकमा प्रस्तुत गरिएको पाइन्छ । अन्तमा विजयले पिताको वात्सल्य, कान्ताको प्रेम, रमेशको स्वीकारोक्ति, सबैको सहयोगबाट माग्ने पेसा छोड्ने प्रतिबद्धता व्यक्त गर्दै जस्तो पेसा भए तापिन मानवीय विजय प्राप्त गर्नुको कारक तत्व द्वन्द्वको समुचित संयोजन नै हो ।

३.२.४ परिवेश

यस नाटक नेपालमा प्रजातन्त्र प्राप्तिको सेरोफेरो अर्थात् वि.सं. २००७ तिरको नेपाली समाजले माग्नेप्रिति गर्ने व्यवहार र हेर्ने दृष्टिकोणप्रिति परिलक्षित् छ । काठमाडौं उपत्यकाका महाङ्गाल, छिंडी, रानीपोखरी, जुद्धसडक, बजार, कन्या कलेज, रमेशको घर, टुडिखेल, रत्नपार्क, अस्पताललगायत खासगरी माग्नेका केन्द्रस्थललाई रङ्गमञ्च बनाइएको नाटकको स्थान काठमाडौंमै सीमित रहेको देखिन्छ । मंसिरदेखि चैत महिनाको समयमा हुने मौसमी परिवर्तन जाडो, वर्षा, बिजुली, घाम, दिन, रात आदिलाई समय र कथानकअनुसार प्रकाश वर्णनमा संयोजन गरिएको पाइन्छ । छोराको वर्गीय विषम प्रेम सफल बनाउन छद्मनामी बूढाबाका रूपमा देखापरेका पात्रले आफ्नो अन्तर्जातीय प्रेमसम्बन्धबाट अवैध रूपमा जन्मिएको सन्तान विजय भएको अन्तमा मात्र सूच्य रूपमा खुलासा गर्नुले त्यसबेलाको समाज संक्रमणकालीन रहेको पुष्टि हुन्छ । सामाजिक परिस्थिति अनुकूल नभएको, वर्गीय विषमताले समाज विक्षिप्त भएको, आधुनिक र पुरातनबीच द्वन्द्व सिर्जना भएको, कान्ताले प्रगतिशील समाज निर्माणका लागि मानवीयता रोजेको जस्ता विद्यमान परिस्थितिहरू यस नाटकमा रहेका छन् । नाटकमा दृश्य योजना, दृश्य वर्णन, कार्यनिर्देश जस्ता विषयको प्रयोगका साथै पात्र अनुसारको वेशभुषा रहेका छन् ।

३.२.५ उद्देश्य

खेतालाले विजय नाटक आफूले सामाजिक यथार्थ देखाउन रचना गरेको बताएका छन् । नेपाली समाज बाधा व्यवधानहीन कर्म र मानवतामा विश्वास राख्ने हुनुपर्छ भन्ने आशय खेतालाले यस नाटकको भूमिकामा व्यक्त गरेका छन् । त्यसैले सबैद्वारा घृणा, तिरस्कार गरिएको व्यक्ति माग्नेको जीवन चरित्रका आरोह अवरोह, माग्नेप्रति परम्परागत आधुनिक सामाजिक दृष्टिकोण तथा माग्ने र समाजबीचको अन्तरसम्बन्धलाई सामाजिक यथार्थ, आदर्श र प्रगतिवादी कोणबाट केलाउँदै दुःखात्मक सुखान्तता प्रदान गर्नु यस नाटकको मुख्य उद्देश्य रहेको पाइन्छ । नाटकमा

भिक्षावृत्तिको तिरस्कार गरे पिन मानवीयता, आदर्श, साहित्यिकताको साथै कर्मप्रित विश्वास, करुणा, दया र प्रेमको प्रशस्त सञ्चार भएको पाइन्छ । जात र धनलाई इज्जत मानेर चुल्होचौकोमा सीमित नारीवर्गलाई समय, कर्तव्य, मानवीयता र अधिकारको विषयमा सचेत रहन आह्वान गरेको पाइन्छ भने नेपालीको मगन्ते प्रवृत्ति हटाएर कर्म साधनामा लाग्ने समय भएको उद्घोष पिन गर्न खोजिएको छ । देश, काल, परिस्थितिले माग्ने बन्न बाध्य बनाए पिन माग्नेप्रित मानवता र प्रेमको सञ्चार गराएर कर्तव्यपथमा ल्याउनु समाजकै उत्तरदायित्व हो भन्ने आशय पिन पाइन्छ । नाटकमा विषयसूत्रको प्रयोग सामान्य गरी अभिनयलाई सँगसँगै बढाइएकोले नाटकीय प्रभावमा क्षति पुगेको छैन । समग्रमा कर्तव्यिनष्ठ मानवीय समतामूलक समाज निर्माणमा प्रेरित गर्न् यस नाटकको मूल उद्देश्य रहेको पाइन्छ ।

३.२.६ संवाद

गद्यात्मक शैलीमा लेखिएको विजय नाटकमा सरल, सरस, कथ्य, तत्कालीन भाषाको प्रयोग गरिएका मध्यम खालका संवाद पाइन्छन् । संवादमा गतिमयता, दार्शनिकता, बौद्धिकता, शिष्टता र वस्तुगतता पिन पाइन्छ । बूढा अशिक्षित भए पिन सामाजिक लाञ्छना खेपेका, विदेश घुमेका भएर उनको संवादमा साहित्यिकता र दार्शनिकता पाइनु स्वाभाविक देखिन्छ- "बूढा- यो संसार प्रयोगशाला हो । फलको आशाले मात्र कर्म गरिन्न, यदि त्यसो गर्न खोज्यो भने तिमीलाई यो संसारमा बस्ने अधिकार छैन ।" (पृ. ९२)

विजय सानैदेखि बेवारिसे अवस्थामा हुर्किएको कथानकले बताए पनि उसको संवादमा साहित्यिक र आदर्शको रन्को पाइन्छ-

"विजय- नजर उघाऱ्यो विश्व निहाऱ्यो एक चीजका भेद अनेक पलक लगायो शून्य समायो सब घटघटमा एक ।" (पृ. १) त्यस्तै "विजय- माग्नेभन्दा गरिबी पहिले जन्म्यो । आमाको पेटैभित्र छँदा खाने बानी परेको मानिस भोको बस्न सकेन । चोरी, ठगी डकैती गरेर त मानिसले खान्छन् (पृ. १३)

विजयका संवादमा मानवीय विकृति र विषम यथार्थ परिस्थितिका बाध्यात्मक जीवनगत मार्मिक अंशहरू दार्शनिक रूपमा प्रकट भएका पाइन्छन् । नेपथ्यको समुचित प्रयोग भएको पाइन्छ ।

त्यसैगरी कान्ता र रमेशका संवादमा तार्किकता, मानवीयता दार्शनिकता र बौद्धिकता भाल्किएको पाइन्छ । एक अंश "कान्ता- (बीचैमा) म विग्रन्न, नासिन्न । मैले कर्तव्यलाई चिनेकी छु । माया - (रिसले आफूलाई समेत बिर्सन खोजेर)

खुब चिन्नुभएको छ । जवानी, रूपलाई चिन्नु भएको छ । धर्म, धन र इज्जतलाई पोलेर एक माग्नेका लागि यहाँ सर्वस्व बलिदान हुन लागेको छ । "रमेश - खबरदार माया, यो कुरामा तिमी नबोल । तिमीलाई यसमा बोल्ने अधिकार छैन । (कान्तासँग) तिमी जाऊ कान्ता ।" (पृ. ८८)

यी संवादमा साहित्य, स्वतन्त्रता र मानवता सामु धन, धर्म, इज्जत भन्ने विषय सामान्य बन्ने तर्क अघि सारिएको छ । त्यसैगरी आवश्यक वातावरण सिर्जना गर्न नाटकमा गाइने र महीन्द्रका निरर्थक संवाद प्रयोग गरिएको पाइन्छ । कान्ता र विजयका केही स्वगत संवाद बाहेक प्रकाश संवादको प्रयोग भएको छ । लागेका भावना संवादमार्फत् प्रकट गर्न सक्ने क्षमता भएका खेतालाका संवाद सरल, तार्किक, बौद्धिक, दार्शनिक, आदर्शका साथै चोटिलो समेत भएकोले कुतूहलमा बढोत्तरी भएको पाइन्छ । अनावश्यक भूमिका वर्णन र आकाशवाणीको प्रयोग पनि गरिएको छैन । कथानकलाई सरल, सटीक, प्रभावोत्पादक रूपमा संवादमा बदल्न पोख्त खेतालाको वैशिष्ट्य संवादको अभिनयसँग घनिष्ठ सम्बन्ध देखिएबाट प्रस्ट हुन्छ । नाटकलाई कथ्य, सजीव, भावपूर्ण, सबल र सफल बनाउने बेजोड प्रस्तुति खेतालाका संवादमा नै पाइन्छ । जस्तै- "ख्सीले दिनेको भन्दा ख्सीले माग्नेको संख्या संसारमा थोरै छ ।" (प. ३)

३.२.७ भाषाशैली

विजय नाटकमा बौद्धिक, तार्किक, दार्शनिक, सरल सुबोध्य, कथ्य भाषाशैली र शिल्पको प्रयोग भएको छ । ठाउँठाउँमा कविता, गीत प्रस्तुत गरिएकाले काव्यात्मक भाषाशैलीको रन्को समेत पाइन्छ । त्यस्तै सूक्ति, व्यङ्गयोक्ति, उखानटुक्का आदिको प्रयोगले भाषाशैली सरल, सबल र बोधगम्य बनेको पाइन्छ । जस्तैः "बूढा- वीणाको तार कस्न कान निमोठ्नै पर्छ ।" (पृ. ३४)

खासगरी मध्यमवर्गीयले प्रयोग गर्ने भाषा प्रयोग भएकाले पिन आदर्श, यथार्थ र व्यवहारमा उचित सामाञ्जस्यता पाइन्छ । तत्सम, तद्भव, भर्रा र आगन्तुक शब्दको उचित प्रयोग गिरएको पाइन्छ । भाषामा कथ्यशैली अँगाली तत्कालीन समयको शिष्ट शब्द चयन गिरएकाले पिरिस्थिति र पिरवेशको चित्रण गर्न पिन भाषा सक्षम छ । अधिक अभिधा अर्थका वाक्य प्रयोग भए पिन लक्ष्यार्थ र व्यङ्गयार्थका वाक्यको कमी छैन । कथ्य भाषालाई निजकै राखेर यथार्थ पिस्किने ऋममा पदऋममा विचलन, अपूरा वाक्यको प्रयोग भए पिन अर्थ वा भावमा बाधा उत्पन्न भएको छैन । महीन्द्रले मातेको बेला प्रयोग गरेको भाषा अर्थपूर्ण नभए तापिन भाषिक प्रयोजनको स्थिति र अवस्थाको विचार गरेर उचित संयोजन गिरएको पाइन्छ ।

यसरी नाटककार फणीन्द्रराज खेतालाले वि.सं. २००९ मा लेखेको विजय पाँच अङ्के पूर्णाङ्की नाटक वि.सं. २०१० मा मञ्चन हुनाको साथै वि.सं. २०१९ मा प्रकाशित मानवतावादी, सामाजिक यथार्थवादी आदर्शवादी मौलिक नाटक हो । भिक्षावृत्तिको केन्द्रीय दर्शन र प्रेम प्रसङ्गको परिधीय आवरणमा समेटिएको यस नाटकको कथानक १२ जनाको चरित्र तथा निकृष्ट नायकको चरित्रबाट संयोगान्त एवं उत्पाद्य विषयवस्तुमा जोड दिंदै समतामूलक एवं मानवतावादी समाज निर्माणको उद्देश्यतर्फ केन्द्रित देखिन्छ । कथानकका आदि, मध्य र अन्त पाँचै अवस्थामा प्रयोग गर्नुका साथै त्यसलाई संवादमा बदल्दा तत्कालीन परिवेश भिल्काउने भाषिक शिल्पशैली, बौद्धिकता, तार्किकता, दार्शनिकता र आदर्श संवादबाट द्वन्द्वको आन्तरिक एवं बाह्य समायोजन

गरिएको पाइन्छ । काठमाडौंको प्रजातन्त्र प्राप्तिपछिको समाज र माग्नेबीचको दूरीलाई मानवीय नातामा उनेर सरल, सहज, कथ्य र बोधगम्य भाषामा सामाजिक आदर्श र यथार्थको विजय गराई संयोगान्तमा नाटक टुङ्गिएको छ । समले सुरु गरेको सामाजिक आदर्शवादी यथार्थवादी नाट्यपरम्परामा विजय नाटकले अर्को अध्याय थपी निरन्तरता दिएको छ ।

३.३ निष्कर्ष

नाटककार फणीन्द्रराज खेतालालाई चिनाउने पहिलो सीता स्वयम्बर (२०५९) र दोस्रो विजय (२०१९) नाटक क्रमशः वि.सं. २००६ मा र वि.सं. २०१० मा मञ्चन भएका पूर्णाङ्की नाटक हालसम्म प्रकाशित भएका पूर्णाङ्की नाटक हुन् । पौराणिक स्रोतबाट कथानक उद्धृत गरी आद्य, मध्य र अन्त्य तीन अङ्ग नौ दृश्यमा समेटिएको सीता स्वयम्वर नाटक आदर्श समाजको परिकल्पनाका साथ मनोरञ्जन प्रदान गर्न अद्यावधिक सफल नाटक देखिन्छ । सामाजिक मौलिक विषयस्रोत अँगाली लेखिएको विजय नाटकमा माग्ने जस्तो निकृष्ट नायकलाई रङ्गमञ्चमा उभ्याई आदर्श, सामाजिक समानता, रमरम प्रगतिशील विचारधारा, दर्शन र मानवीयता प्रस्तृत गरिएको छ । पाँच अङ्के २१ दृश्यमा समेटिएको यस नाटकमा पाँच अवस्थाको संयोजन गरी केन्द्रीय भिक्षावृत्ति र परिधीय प्रेम प्रसङ्गलाई अघि बढाइएको छ । यी द्वै नाटकका आधारमा खेताला आदर्शोन्म्ख, सामाजिक यथार्थवादी, मौलिक, पौराणिक नाटक रचना गर्ने सफल नाटककार हुन् भन्न सिकन्छ । उनी आन्तरिक तथा बाह्य द्वन्द्वको सम्चित संयोजन तार्किक, बौद्धिक, सरल, सबल र सफल भाषा संवादको उत्कृष्ट प्रयोग गर्ने नाटककार हुन् । विभिन्न प्रकारका परिवेश र चरित्रलाई जस्ताको त्यस्तै र मनमा लागेको भावना संवाद र अभिनयमा सहजै उतार्न सक्ने कलात्मक चमत्कार खेतालाका नाटकमा पाइन्छ । नेपाली नाट्य परम्परामा पौराणिक तथा आदर्शोन्म्ख सामाजिक यथार्थवादी धारामा नयाँ अध्याय थप्ने उनका नाटक र पूर्वीय एवं पाश्चात्य नाट्यप्रवृत्तिलाई समिश्रण गरी आफ्नै विशेषता र बान्कीमा मौलिकता एवं मिठास दिने खेतालाको नाट्य वैशिष्ट्य उनका पूर्णाङ्कीगत उपलब्धि एवं प्राप्ति हुन्।

चौथो परिच्छेद

खेतालाका लघु नाटकको विवेचना

विषय प्रवेश

नाटककार फणीन्द्रराज खेतालाले वि.सं. २०११ देखि एकाङ्गी लेखन यात्रा सुरु गरेका हुन् । वि.सं. २०२८ सम्म उनले रचना गरेका सातवटा एकाङ्गी जम्मा गरी खेताला साहित्य प्रकाशनबाट वि.सं. २०२८ मा नागफनी र स्वास्नी मान्छे एकाङ्गी सङ्ग्रह प्रकाशित गरिएको पाइन्छ । त्यसैगरी वि.सं. २०२९ देखि वि.सं. २०४३ सम्म लेखेका एकाङ्गी नाटकहरू, नौवटा जम्मा गरी मूर्ति बोल्छ एकाङ्गी सङ्ग्रहमा वि.सं. २०४३ मा साभ्गा प्रकाशनबाट प्रकाशित भएको पाइन्छ । खेतालाले यसै बीचमा लेखेको रेडियो नाटक जेटी फुपू वि.सं. २०३९ तिर रेडियो नेपालबाट प्रसारण भई वि.सं. २०६१ मा रोशन थापा 'निरव' को सम्पादनमा नेपाली रेडियो नाटक नामक रेडियो नाटक सङ्ग्रहमा नेपाल राजकीय प्रज्ञा प्रतिष्ठानबाट प्रकाशित भएको पाइन्छ । खेतालाका यिनै लघु आकारका नाटकलाई यस परिच्छेदमा राखेर सामान्य परिचय दिइएको छ ।

४.९ नागफनी र स्वास्नी मान्छे एकाङ्की सङ्ग्रहको विवेचना

नागफनी र स्वास्नी मान्छे (२०२८) खेतालाको वि.सं. २०२८ अघि लेखिएका एकाङ्गीहरूको सङ्ग्रह हो । यसमा सातवटा एकाङ्गी नाटकहरू, ९१ पृष्ठको आयाममा समेटिएका छन् । यस एकाङ्गी सङ्ग्रहमा खेतालाको पिहलो एकाङ्गी 'जीवनको पिरभाषा' को साथै 'सत्यमेव जयते', 'उपसंहार', 'भावना र भोक', 'शिनवार र श्रीमती', 'एक रात एक छेस्का', 'नागफनी र स्वास्नीमान्छे', क्रमशः लेखन र प्रकाशनको सिलिसला मिलाएर सङ्ग्रहित गिरएको छ । यस सङ्ग्रहका कितपय एकाङ्गीहरू 'गोरखापत्र', 'यविनका' लगायतका पित्रकामा प्रकाशित भए पिन वर्ष, अङ्ग नखुलाइएकोले यस सङ्ग्रहलाई नै आधिकारिक प्रमाण मान्न सिकन्छ । यस सङ्ग्रहकै अन्तिम क्रममा

रहेको उत्कृष्ट एकाङ्की 'नागफनी र स्वास्नीमान्छे' मनोवैज्ञानिक सामाजिक यथार्थवादी एकाङ्कीबाट यस सङ्ग्रहको नामकरण भएकोले शीर्षक उपयुक्त रहेको छ।

४.१.१ जीवनको परिभाषा

'नागफनी र स्वास्नीमान्छे' एकाङ्की सङ्ग्रहको एवं खेतालाको पहिलो एकाङ्की 'जीवनको परिभाषा' १० पृष्ठको आयाममा समेटिएको पाइन्छ । आर्थिक अभाव, भाग्यमा विश्वास, घर परिवारको भन्दा समाज देश र विश्वको लागि सोच्ने दार्शनिक पति रामप्रसाद पत्नी सवितासँग दार्शनिक करा गर्छ । बिरामी छोरो विमल जीवनमृत्युको दोसाँधमा छ । पैसा नपाउने गरिबको डेरा सोचेर वैध पनि आउँदैन । पति अकर्मण्य भएपछि पतिपत्नीबीच विवाद चल्दै गर्दा घरधनी कान्छाले पैसा माग्छ । राम 'दया गर्नू' भन्छ । यत्तिकैमा छोरो मर्छ । विमला लाश उठाएर म्वाइँ खान्छे । लाश बोकेर पागलभौं भाग्दै गर्दा ढोकामा पुगेर लड्छे । लाश पनि भुइँमा भर्छ । राम र कान्छा एकोहोरो हेरिरहन्छन् । नाटक पनि सिकन्छ । यसरी कल्पनालोकमा रमाई सत्यान्वेषणमा डुबेको अकर्मण्य दार्शनिक पतिका अनुत्तरदायी आचरणबाट उत्पन्न चरम आर्थिक तनावले छोराको समेत मृत्य हुन प्रदा विमला पागल र बेहोसको अवस्थासम्म प्गेकी कारुणिक एवं द्:खान्त अवस्थाको चित्रण यस एकाङ्गीमा गरिएको छ । जाडोको समय, बादल लागेको छ । नौ बजेतिर बिहान एउटा डेरावाला कोठाको असरल्ल परिवेश र निम्न वर्गीय परिवारले लाउन-खान र औषधि नपाएर भोकै मर्नुपर्ने चरम अभावको कारुणिक यथार्थ परिस्थिति एकाङ्कीमा विद्यमान छ । वैद्य नआउँदा सम्पत्तिको पछि दौडने र विपत्तिमा कसैले सहायता नगर्ने केही नभएको अवस्थामा डेराभाडा माग्न कान्छा आउनु र छोरो मर्नुसम्मका आन्तरिक द्वन्द्वले चरम रूप लिंदा सविता पागल र बेहोस भएकी छे । रामप्रसाद भन्छ- "मर्नैको लागि त मानिस जन्मन्छ।" (प्. १०)

द्वन्द्वको चरम अवस्थामा छोरो मरिसक्दा पनि ऊ दर्शनबाट टसमस नहुने स्थिर पात्र जो पत्नीलाई मानिस मर्नका लागि नै जिन्मएको हो भन्ने आदर्शमा विश्वास दिलाउन चाहन्छ । यता छोराले अभावका कारण खान नपाएर बिरामीको साथै मृत्यु वरण गरेको यथार्थ बेहोरेकी सविताको विम्बात्मक कारुणिक चित्कार पनि मरेतुल्य अवस्थामा प्गेको छ ।

यसरी आदर्श र यथार्थको चरम द्वन्द्व, एक घण्टाजितको समय, निम्नवर्गीय डेरावालाको कोठा, यथार्थ र आदर्शबाट जीवनको वास्तिविक खोजी, उत्कृष्ट एवं प्रस्ट संवाद, दार्शनिक, तार्किक, किवतात्मक, ओजपूर्ण, कलात्मक एवं आलङ्कारिक भाषाशैली यस एकाङ्गीका तात्विक वैशिष्ट्य रहेका छन् । आदर्श र यथार्थको समानान्तर धरातलबाट नियाल्दा मानिस मर्नकै लागि जिन्मए पिन यथार्थमा जीवनको पिरभाषा त दुःख, अभाव, रोग, पीडा, छट्पटी, करुणा र ऋन्दनमा भेटिन्छ भन्ने अर्थमा शीर्षक 'जीवनको पिरभाषा' सार्थक र उपयुक्त छ भन्न सिकन्छ । पूर्णतया पाश्चात्य नाट्य मान्यतामा आधारित यस एकाङ्गीमा जीवनको र मृत्युको दोसाँध समस्यामुलक आदर्शोन्मुख यथार्थवादी सिद्धान्त, त्रास र करुणाको वियोगान्त अवस्था अन्तरिमश्रण गरी कथानकको संयोजन गरिएको पाइन्छ । समग्रमा खेतालाको पिहलो उत्कृष्ट लघुनाटकमा 'जीवनको पिरभाषा' रहेको छ ।

४.१.२ सत्यमेव जयते

नागफनी र स्वास्नी मान्छे एकाङ्की सङ्ग्रहको दोस्रो एकाङ्की 'सत्यमेव जयते' पृष्ठ ११ देखि १८ सम्मको आयाममा फैलिएको संस्कृति सूक्ति सत्यको नै जीत हुन्छ, भन्ने प्रतीकात्मक अर्थ बोकेको एकाङ्की हो । यस एकाङ्कीमा धनाभिमानी पिता गुणिनिधिका विरुद्ध आफ्नो सुशीलसँगको पिवत्र प्रेमको मान रक्षाका निम्ति राधाले घर छोडेर डेरावाला सुशीलसँगै जाने दृढता व्यक्त गरेको नारी विद्रोहलाई नाटकीयता प्रदान गरिएको छ । पिताको 'सत्य पैसा हो; धर्म पैसा हो' (पृ. १३) भन्ने भनाइप्रति असहमत राधा प्रेमीको माया प्रेम सत्य भएकोले सुशीलसँगै जाने अडानमा पुगेपिछ आमा योगवतीले सुशील नभए घर अँध्यारो बन्ने, उसले घर बत्ती जस्तै बनेर उज्यालो बनाएकोले फर्कन आग्रह गरेसँगै एकाङ्की टुङ्गिएको छ । एकाङ्कीमा धनको पक्ष लिने

गुणनिधिले हारेको र प्रेम ठुलो भन्ने पक्ष लिने स्शीलसँग राधा, योगवती लगायत समर्पित र सहमत भएकोले जित भएको देखाइएको छ । सत्य धन होइन, सत्य प्रेम हो किनिक सत्यको नै जित हुन्छ भन्ने करा बुकाउन खोजिएको छ । यस एकाङ्कीमा लाक्षणिक अर्थ र प्रतीकको प्रयोग भएको पाइन्छ । यहाँ पैसा ठूलो भन्ने पक्षमा उभिएका गुणनिधिले धन, इज्जत, धर्म, कर्म, माया, इष्टमित्र सबै किन्न सिकने दाबी गर्दै 'धन सत्य नभए मेरो धनले बनेको डेरा छोडेर जाऊ' भनेर स्शीललाई च्नौती दिएका छन् तर लाखौं बिन्ती गर्दा पनि धनको लोभ देखाउँदा पनि आफ्नै छोरीको मनलाई उनले किन्न नसकेको भौतिकवादी हार र राधा, स्शील, योगवतीको आध्यात्मिक जित गराइएको छ । त्यस्तै माया, दया जस्ता पक्षको द्वन्द्व गराई आध्यात्मवादको सत्यतालाई जिताइएको छ । गौण भूमिकाको नोकरसहित पाँच पात्रहरू रहेको यस एकाङ्की दर्शन, अडान र द्वन्द्व जस्ता वादिववादका संवादको सुबोध्य प्रयोग गरिएको, साँभको समय एउटा धनाढ्यको घरको कोठादेखि सडकसम्मको स्थानलाई परिवेश बनाइएको सामान्य बोलीचालीको भाषामा आक्रोश, माया, तर्क आडम्बर जस्ता कवितात्मक दार्शनिक एवं प्रतीकात्मक शैलीको प्रयोग गरिएको एकाङ्की हो । नारी विद्रोह, आध्यात्मिक आदर्श र भौतिक यथार्थलाई प्रेमको तुलोमा तौलिएको खेतालाको यो आदर्शवादी एकाङ्की हो।

८.१.३ उपसंहार

नागफनी र स्वास्नीमान्छे एकाङ्की सङ्ग्रहको तेस्रो क्रममा रहेको उपसंहार पृष्ठ १९ देखि ३१ सम्मको आयाममा फैलिएको छ । खेतालालाई मनोवैज्ञानिक सामाजिक यथार्थवादी नाटककारको रूपमा चिनाउने रितरागात्मक चेत् प्रबल भएको यस एकाङ्कीमा उमेरदार १८ वर्षीया छोरी माधुरीको विवाह गरिदिने कर्तव्य पूरा गर्नाको साटो नातिनी भन्न सुहाउने केटीसँग दुराचार गर्ने विधुर बाबु ५० वर्षीय जेठाकाजीका विरोधमा नोकर हरिलाई पितको रूपमा वरण गरेर हिंड्ने छोरीको विद्रोहलाई नाटकीयता प्रदान गरिएको छ । घरमा कोही नभएको मौकामा दिमत यौन आकांक्षा मेटाउन नोकरलाई बोलाएर द्ःख दिने माधुरीले हरिलाई अँगालिरहेको दृश्य जेठाकाजी

र उनका छिमेकी पण्डितबाजेले देख्दछन् । हरिलाई जेठाकाजीले घरबाट निकाल्न खोज्दा छोरीले उल्टै दुराचारको आरोप लगाएर नोकरलाई लिएर निस्कन्छे । अन्य एकाङ्गीको तुलनामा आदि, मध्य र अन्त्यको समीकरण मिलेको छ । यस एकाङ्गी नोकरलाई च्यापेर छोरी निस्किएको दृश्य पछि जेठाकाजी मूर्छा परेको र पण्डितले थामेको दृश्यसँगै अन्त भएको छ । अकर्मण्य, विधुर, दुराचारी, फोस्रो आडम्बरी, निरुत्तरदायी, अभिभावकका रूपमा जेठाकाजी रहेका छन् । नोकर, नायक, गतिशील, कर्तव्यनिष्ठ हुँदाहुँदै यौनको उन्मादमा परिवर्तनशील, मानवतावादी पात्रको रूपमा हरि, नायिका, कामुक युवती, विद्रोही, नारीवादी, मानवतावादी, क्रान्तिकारी चरित्र बोकेकी माधुरी र धर्मको उपदेश गर्न, दुराचारलाई पापकर्म ठान्ने साक्षीको रूपमा पण्डितको चरित्र देखाइएको छ ।

माधुरीमा अन्तर्निहित दिमत यौन चाहना, हिरमा पेसाको संकट, जेठाकाजीमा इज्जतको डर र पण्डितमा धर्मको चिन्ता आन्तरिक द्वन्द्वका कारक बनेका छन् भने छोरीको यौन कियाकलापले छोरीको गालामा चड्कन हान्ने, वाक्युद्ध र छोरी निस्किए पछि जेठाकाजी बेहोस् भएका कारण बाह्य द्वन्द्वको समीकरण समेत उत्कृष्ट रहेको छ । उच्चवर्गीय स्वेच्छाचारी कुलघरानामा देखिने विकृति विसङ्गतिलाई सामाजिक धरातलमा यथार्थ तरीकाले उतार्न सफल यस एकाङ्गीमा उच्च वर्गको घरलाई रङ्गमञ्च बनाइएको छ । दिउँसो २ बजेपछिको केही समय चयन गरिएको छ । मध्यमवर्गीयले प्रयोग गर्ने भाषाका बौद्धिक, दार्शनिक, तार्किक संवाद शिष्ट शैलीमा प्रयोग गरिएकोले दुर्बोध्यता पाइदैन तापिन परिपुष्ट भावका साथै लाक्षणिक अर्थ र व्यङ्गयात्मक शैलीको प्रयोगले द्वन्द्व र क्तुहलमा बढोत्तरी भएको छ । जस्तै:

"माधुरी काँचो माटोको बाँधले साउनको भेल थुन्न सिकँदैन । इज्जत इज्जतका लागि हो । त्यसले उमेर र त्यसको बाढी रोक्न सक्दैन ।" (पृ. २९)

त्यस्तै

"हरि- मानिसिपछे धर्मको परिभाषा फरक हुन्छ । अवस्था अनुसार धर्ममा परिवर्तन आउँछ । भर्खरै मैले आफ्नो धर्म परिवर्तन गरेँ । समयले सिकायो मैले नोकरी छोडेँ । नोकर धर्म टुङ्गियो । अब म पित हुँ, पत्नीको रक्षा गर्नु मेरो अहिलेको धर्म हो ।" (प. ३०)

यसरी भावुक, आलङ्गारिक, तर्कशील, विशिष्ट संवाद भए पिन छोटा वाक्य, गितशील प्रवाह, सुलित काव्यिक भाषाशैली खेतालाको विशेषता नै हो । मानवता, जात, इज्जत, पेसा, कर्तव्य, धर्म, उत्तरदायित्व, उमेर, यौन जस्ता विषयमा दिर्बिलो भाव र चोटिलो व्यङ्गयको संयोजनबाट टड्कारो द्वन्द्वको सिर्जना र सटीक संवादको आयोजना खेतालाको अर्को विशेषता यहाँ देखिएको छ । समग्रमा रोक्न नसक्ने बैंसको बाढीमा नोकरसँग गाँसिएकी छोरीले बाबुको अनुत्तरदायी प्रवृत्ति र दुराचरणको छताछुल्ल मात्र पारेकी छैन । व्यङ्गयिबम्बको भ्राटारो हान्दै मरणासन्न अवस्थामा पुऱ्याएर घरबाट निस्किएकी छे । यसै केन्द्रीय र पिरधीय संयोगको अन्त्यलाई संयोजन गरेर राखिएको शीर्षक उपसंहार सार्थक देखिन्छ । यस एकाङ्गीका आधारमा खेताला मनोवैज्ञानिक सामाजिक यथार्थवादी, नारीवादी, समस्याप्रधान नाटककारको रूपमा सफल देखिएका छन् ।

8.9.8 भावना र भोक

चौध पृष्ठको आयाममा फैलिएको भावना र भोक एकाईी नागफनी र स्वास्नीमान्छे एकाईी सङ्ग्रहको चौथो सामाजिक सुधारवादी यथार्थवादी एकाईी हो । चरम आर्थिक अभावका कारण तीन वर्षको काखे छोरो र पत्नी कुमुदिनी भोकै छन् । पति शिवदास आफ्ना साथीहरू श्यामभाइ, हिरलाई सँगै राखी सँधै मोहनमायाको पसलबाट उधारो रक्सी ल्याएर पिउँछ । रक्सीको दास र अकर्मण्य पितको दुराग्रहले सीमा नाघेपछि आफ्नो सहनशील र आज्ञाकारी रूप त्यागी पिरस्थिति सापेक्ष कोधित रूपमा शिवदासको आँखा खुलाउन सफल हुने कुमुदिनीको संघर्षमय प्रस्तुतिलाई यस एकाईीमा नाटकीयता प्रदान गिरएको छ । आदर्शको कुरा गरेर कुलतमा फस्दै गरेको समाजलाई जीवनको यथार्थ, पारिवारिक समस्या देखाउँदै देश निर्माणको बाटोतर्फ लाग्ने प्रेरणा दिनु नाटकको उद्देश्य रहेको देखिन्छ । समाजसुधार र देश निर्माणको पवित्र भावना भएकी कुमुदिनीले पितका साथी र पितको इज्जतमा, मानप्रतिष्ठामा आँच आउने कार्य गरेकी छैन । आफ्नो पितलाई मुक्त बनाउने अधिकार र समाजलाई सुधार्ने कर्तव्य निर्वाह गरेकी छे । समय, पिरस्थिति र यथार्थ व्यवहार जानेकी, देशभित्त

भावना भएको चिरत्र लिएर कुमुदिनी देखिएकी छे । शिवदास रक्सीको कुलतमा फसेको, उधारो खाने, आर्थिक संकटका कारण धूर्त्याइँसमेत गर्न थालेको प्रतिकूल पात्र भए पिन पिछ सुंधिएको छ । श्यामदास र हिर शिवदासका रक्सी खाँदाका साथी, भट्टीवाल्नी मोहनमाया, बालपात्र छोरोजस्ता चिरत्र सहयोगी रहेका छन् । अन्य नाटकजस्तै भावना र भोक एकाङ्गीमा पिन उत्कृष्ट संवाद, शिष्ट भाषाशैलीका साथै आदर्श र यथार्थ, कुलत र सुधार, तर्क र दर्शनको माध्यमबाट द्वन्द्वको आन्तरिक तथा बाह्य संयोजन गिरएको पाइन्छ । जस्तै: "कुमुदिनी- (निदारको रगत पुछी हात जोरेर) बिन्ती आजदेखि यो काम छोड्नुस् । मलाई होइन, (छोरोलाई देखाएर) यो भोको छोराको लागि केही गर्नुहोस् । आज देशमा जाँगरिला युवकको खाँचो छ; अधि सर्नुहोस् । (पृ. ४४)

यसरी समाज सुधार देशभिक्त भावना, गाउँले अति निम्नवर्गीय परिवारमा भोक टार्ने आशाको सञ्चारको साथै कर्ममा विश्वास गर्ने प्रगतिशील सोच, नारी विद्रोह, कर्तव्य र उत्तरदायित्वको बोध गराउने भावना एकाङ्गीमा पाइन्छ । हाम्रा भावना गलत भए भने कर्तव्यच्यूत भई परिवार पिन भोकभोकै मर्न सक्छन् । त्यसैले सकारात्मक भावना लिएर परिवार समाज, राष्ट्रको उन्नित गर्नुपर्ने र त्यसबाट भोक मेटाउन सिकने सुधारवादी अर्थमा भावना र भोक एकाङ्गीको शीर्षक सार्थक देखिन्छ । नेपाली गाउँले सामाजिक परिवेशमा आधारित सामाजिक समस्या उठान भएको यस एकाङ्गी समस्यामूलक, सुधारवादी, नारीवादी, आदर्शवादी, यथार्थवादी र केही मात्रामा प्रगतिशील नाटक हो ।

४.१.५ शनिवार र श्रीमती

नागफनी र स्वास्नीमान्छे एकाङ्गी सङ्ग्रहको पाँचौँ ऋममा रहेको हास्यव्यङ्गयात्मक यथार्थवादी सामाजिक एकाङ्गी शिनवार र श्रीमती १८ पृष्ठको आयाममा समेटिएको पाइन्छ । जागिरे पितलाई पत्नी देवकीले शिनवार बिहानको एक छाक भातभान्साको जिम्मा लगाएर उनको अनाडीपन उदाङ्ग पारी गृहिणी हुनाको

गरिमा र महिमाको पाठ सिकाउन सफल भएकी छन् । हास्यव्यङ्ग्यात्मक नाट्यकारिताको सुन्दर र सफल नम्नाको रूपमा रहेको यस एकाङ्की प्रसिद्ध दन्त्यकथा श्रीमानले भात पकाउने र श्रीमतीले हलो जोत्ने सन्दर्भको एकतर्फी एवं फरक मौलिक ढङ्गले नाटकीयता प्रदान गरिएको पाइन्छ । प्रस्त्त एकाङ्गीमा कहिल्यै भात पकाउन नजानेका पति आगो बाल्न महितेल धेरै खन्याउँछन् । आगोले छानो भेट्न खोज्छ पानी हाल्छन् । चामल ठिक पारेकै हुँदैन । फोर बालेको आगो चामल ठिक पार्दा निभिसक्छ । नाकमा कालो दलिन्छ । धवाँले आँखा पोल्दा छोराछोरीले बाबा रोएको भनेर जिस्क्याउँछन् । छोरा मोहन, छोरी रमा र नोकर्नी शान्ति सबै लागेर सघाउँदा पनि उनलाई खाना पकाउन हम्मेहम्मे परेको छ । दालमा दुई चोटी नून हाल्छन् । सागमा नूनै हाल्दैनन् । भात डढ्छ । प्याजमा खुर्सानी बढी हुन्छ । अचारका लागि पोल्न हालिएको गोलभेंडा बिर्सिएर डढ्छ । यस्तै यस्तै कार्यगत गल्ती र कमीकमजोरीका कारण 'भात पकाउन् केही होइन' (प्. ४९) भन्ने पतिलाई देवकीले पाकशास्त्रमा अन्तीर्ण र नतमस्तक बनाएकी छिन् । सबै कामको आफ्नै महिमा र गरिमा हुन्छ । भन्न जस्तो सजिलो गर्न हुँदैन, भन्ने कुरालाई हास्यव्यङ्गयात्मक शैली र यथार्थ तरीकाले देखाउन खोजिएको छ । विभिन्न व्यवधान र पत्नीको चुनौतीले नाटकमा द्वन्द्व सिर्जना भएको पाइन्छ । हाँस्य र मनोरञ्जनात्मक शैलीले कृतहलमा बढोत्तरी भएको पाइन्छ । कथानकका ऋम मिलेका छन् । काठमाडौंको एउटा घरानिया परिवार पुसको शनिवार बिहानीलाई परिवेश बनाइएको र श्रीमतीले श्रीमानको परीक्षा लिएको अर्थमा शनिवार र श्रीमती शीर्षक सार्थक देखिन्छ । यसरी भूलको हाँस्यव्यङ्गयात्मक शैलीमा सामाजिक याथर्थबोध गराइएको पाइन्छ । यसमा प्रयोग भएका भाषा संवाद घरायसी भात भान्सा र व्यवहारमा प्रयोग हुने किसिमका सरल, सहज, शिष्ट र सुबोध्य छुन्।

४.१.६ एक रात : एक छेस्का

नागफनी र स्वास्नीमान्छे एकाङ्गी सङ्ग्रहको छैटौं क्रममा रहेको एकरात : एक छेस्का आठ पृष्ठको आयाममा समेटिएको हास्यव्यङ्गयात्मक एकाङ्गी हो । लोग्ने उमेश शयन कक्षमा धुइँधुइती केही कुरा खोजिरहन्छ, तर श्रीमती प्रभालाई यस्तो सामान

खोजेको भन्दैन । श्रीमतीको समेत बेवास्ता गरेर राति १० बजेसम्म सामान खोजेर नपाए पछि ऊ पसल जाने तरखरमा पुग्छ । सुरु देखि नै जिस्क्याइरहेकी प्रभाले लुकाएको आशंका पिन गर्छ । दराज, पलङ, टेबल सारा खोजेर थिकतु उमेश रात धेरै बितिसकेकाले पसल पनि बन्द भएको निष्कर्षमा पुगेर एस्ट्रेमा रहेको ठुटो लिएर सल्काउन सलाई खोज्दा पनि अभौ प्रभालाई भन्न सक्तैन । प्रभा कोटको खल्तीबाट चुरोट भिकर दिन्छे र सलाई खोज्न भान्सातर्फ जान्छे । भान्साबाट उसले सलाई त ल्याउँदिन । महिनावारी भएको संकेत गर्दै "भित्र आउन् पनि भएन । स्वास्नी मानिसको जात बरु ओछुयाउने दिन्होस् न।" (पृ. ७९) भन्छे। उमेशको एक रातमा एक छेस्का च्रोट सेवन गर्ने योजना भताभ् हुन्छ । यसरी दुर्व्यसनी प्रेमी पतिलाई पत्नीले हास्यको भावभङ्गीमा जिल्ल्याएको व्यङ्गयात्मक कथानक, यथार्थको परिदृश्यमा चोटिलो व्यङ्गयात्मक बान्की समेत रहेको छ । पत्नीको भन्दा दुर्व्यसनको प्रेमी बनेको उमेशले भन्न नसकेको र प्रभाले जिस्क्याइरहेको कथानकमा श्रीमान् श्रीमतीबीच हुने ख्यालठट्टाबाट द्वन्द्वको सिर्जना गरी व्यावहारिक भाषाशैलीमा संवादको संयोजन गर्दे उमेशले खोजी गरेको तर व्यक्त नगरेको नाटकीयताबाट क्तुहलपूर्ण प्रस्त्ति पाइन्छ । एक रातमा एक छेस्का चुरोट खोजेको प्रतीकात्मक अर्थ बोकेको शीर्षक सार्थक त छँदैछ । द्र्यसनी पतिलाई द्र्यसन छुटाउन पत्नीले बुद्धि प्ऱ्याउन् पर्ने चलाखीपूर्ण उद्देश्यलाई यथार्थ एवं हास्यव्यङ्गयात्मक शैलीमा नाटकीयता प्रदान गरिएको छ । दुई पात्र मात्रै भएको यस एकाङ्गी खेतालाको हास्यव्यङ्गय एकाङ्गीकारिताको स्न्दर नम्ना हो ।

४.१.७ नागफनी र स्वास्नीमान्छे

सङ्ग्रहको सातौं क्रममा रहेको दोहोरो परस्पर भूमिकामा आधारित नागफनी र स्वास्नीमान्छे एकाङ्की बीस पृष्ठको आयाममा समेटिएको उत्कृष्ट मनोवैज्ञानिक समस्यामूलक सामाजिक यथार्थवादी एकाङ्की हो । नारीवादी सन्दर्भमा द्विआयामिक एवं परिपुष्ट, रितरागात्मक स्वर तीव्र भएको र खेतालाका अन्य नाट्यकृतिको तुलनामा छुट्टै भएकोले पनि यस सङ्ग्रहको नाम नागफनी र स्वास्नीमान्छे राखिएको पाइन्छ ।

यस एकाङ्गीमा सोभो कारिन्दा पित कृष्णबाट अतृप्त भई शान्तिले नक्कले पठ्ठो जगतिसत सिल्किएर चिरत्रहीनता प्रदर्शन गरेकी छे भने चिरत्रहीन शान्तिले त्यागेकी आफ्नो घर मालिक कृष्णलाई विधवा भान्से युवित माधुरीले माया ममता र साथ दिई चिरत्रवती स्वभाव प्रस्तुत गरेकी छन् । चिरत्रहीन शान्तिलाई नागफनीको तीखो काँढासँग र चिरत्रवती माधुरीलाई नागफनीको कोमल फूलसँग दाँजेर प्रतीकात्मक दुई परस्पर विरोधी नारी चिरत्रलाई एउटै घटनासूत्रमा बाँधेर समानान्तर ढङ्गले कथानक विधान गरिएको छ ।

शान्ति विद्रोही स्वभावकी, नारी स्वतन्त्रता, आत्मिनर्णय, आधुनिकता, भड्किलो स्वभावको पित, भोगविलास मन पराउने, मानिसक तथा शारीरिक तृप्तिको उत्कट चाहना भएकी, जगतलाई आफ्नै पितको कोठामा बोलाएर उन्मत्त भई खुल्ला रूपमा प्रेमालाप गर्दै अन्तमा उसैसित जाने नारी हो । माधुरी बालविधवा, कृष्णको घरमा भान्से काम गर्ने, धर्मकर्म गर्ने, अतृप्त तर दिमत वैरागी चोला फालेर पत्नीपीडित कृष्णलाई अपनाउने नारी हो । कृष्ण आफ्नो सोभो गरेर खाने, उत्ताउली पत्नीबाट पीडित, विध्वा भान्सेले दिएको मायाममता र साथ अँगाल्ने पुरुष हो ।

मदन कृष्णको छिमेकी, कृष्णको घर सुधार्नको लागि साथी र न्यायप्रदाता, पढेलेखेको, सामाजिक व्यक्ति हो । उसले कृष्णको घरमा भएको चरम द्वन्द्वलाई शान्तिपूर्ण र सहज रूपमा अवतरण गराउन मध्यस्तकर्ताको भूमिका निर्वाह गरेको छ । मानवीर कृष्णको घरमा बसेको नोकर, उसलाई आफ्नै मालिक्नीले लाज पचाएर मालिक नभएको बेला परपुरुष घरमै ल्याई खेलेको मन परेको छैन । जसका कारण सधैँ भगडा हुन्छ । जगत पर्दा पछाडिको पात्र हो ऊ माधुरीलाई लिएर जाने बेलामा देखा पर्दछ । यिनै छ जना पात्रको उपस्थितिमा काँढादार र कोमल फूलरूपी नागफनी भएका नारीनारीबीच चरम द्वन्द्वको सिर्जना गरिएको छ । प्रकाश, स्वागत, अपवारित तीनै किसिमका संवादमा सरल शब्द, तीखो व्यङ्गय र परिपुष्ट भावको समेत संयोजन गरिएको पाइन्छ । जस्तै:

"माधुरी- भो भो धेरै कुरा बढाएर आफ्नो आङको भैँसी छोप्ने प्रयत्न गर्नु पर्दैन । ऐले भएको सबै पोल खोलिदिएँ भने दुनियाँको अगाडि अनुहार देखाउन सक्नुहुने छैन ।" (पृ. ८१)

त्यस्तै,

"शान्ति- मेरो सिताबाट पालिएकी तिमीलाई अलिकता सरम त अवश्य नै हुनुपर्ने । सरम पचाएर क्रा गर्न र अगाडि सर्न लाज लाग्दैन ।" (पृ. ८२)

यसरी संवादमा विषयको गहनता, अभिनयको विशिष्टता, भाषिक परिपुष्टताले गर्दा आन्तरिक तथा बाह्य द्वन्द्वको सिर्जना भएको छ । आधुनिकता र पुरातन, रितरागात्मक उन्मत्तता र सरल प्रेम, पश्चिमी र नेपाली संस्कृति, आर्थिक सम्पन्नता र विपन्नता नारीका काँडादार नागफनी स्तूप र ममतामयी कोमल पृष्पित रूप जस्ता परस्पर विरोधी स्वभावका द्वन्द्वलाई समिष्टिमा समानान्तर तरीकाले अघि बढाउँदै नारी सत्यलाई विशिष्ट ढङ्गले अर्थ्याइएको छ । समग्रमा पुरातन जडवाद र आधुनिक छाडावादको समानान्तर दोहोरो संयोगान्तीय समीकरण रहेको यस एकाङ्कीमा नारी सत्यको उद्घाटन भएको पाइन्छ ।

प्रजातन्त्र प्राप्तिपछि सङ्क्रमणकालीन समाजको एक कारिन्दाको सम्पन्त परिवारलाई परिवेश बनाइएको यस एकाङ्कीमा पारिवारिक खटपटले घरको वातावरण आन्तिरिक र बाह्य रूपमा तनावपूर्ण बनेको पाइन्छ । भूमिका वर्णन, संवाद र दृश्यमार्फत् स्थान, समय र कार्यान्विति कुशलता अपनाइएको पाइन्छ । विषयविधानका अवस्थागत क्रमिकताको समीकरण मिलाइएको छ । भाषा, सरल, विशिष्ट, बोधगम्य उखानटुक्काको प्रयोग, बौद्धिक, तार्किक, व्यङ्गयात्मक, पारिवारिक कथ्यशैलीको शिष्ट प्रयोग पाइन्छ । नारीका दुई भिन्न विरोधी रूपको माध्यमबाट सामाजिक यथार्थलाई मनोवैज्ञानिक रितरागात्मक मालामा उन्दै विम्ब र प्रतीकको प्रयोगसमेत गरिएको पाइन्छ । पात्रअनुसारका पोशाक, प्रकाश र दृश्यवर्णन गरिएको पाइन्छ । समग्रमा नारीका दुई फरक रूपाकृतिका नागफनी स्वभावको प्रतीकात्मक अर्थमा नागफनी र स्वास्नीमान्छे शीर्षक सार्थक र उपयुक्त देखिन्छ । यसै नाटकले खेतालालाई मनोवैज्ञानिक सामाजिक यथार्थवादी, नारीवादी समस्या प्रधान नाटककारका रूपमा स्थापित गरेको पिन पाइन्छ ।

४.२ मृतिं बोल्ख एकाङ्की सङ्ग्रहको विवेचना

मूर्ति बोल्छ (२०४३) एकाङ्की सङ्ग्रह खेतालाको वि.सं. २०२८ देखि वि.सं. २०४३ सम्म लेखिएका नौ वटा एकाङ्कीहरूको सङ्ग्रह हो । साभ्का प्रकाशनबाट प्रकाशित यस सङ्ग्रहमा मूर्ति बोल्छ, 'अपाङ्क को ?', 'नदी र खहरेको दोभान', 'असमयको आँधी', 'कुरो क्यै होइन', 'बा-आमा कि डैडी-मम्मी', 'सबै लोग्ने मानिस उस्तै हुन्', 'चौतारी अध्याय' र 'फियुज गएको इज्जत' एकाङ्कीहरू समावेश छन् । सङ्ग्रहको पहिलो एकाङ्कीबाट यसको नामकरण गरिएको पाइन्छ । जम्मा १७५ पृष्ठको आयाममा समेटिएका लघु नाटकहरू पूर्ववर्ती लघुनाटकका तुलनामा अपेक्षाकृत चौडा, तिख्खर, गुणात्मक वस्तुबोध र सामाजिक यथार्थबोध गराउने खालका छन् ।

८.२.१ मूर्ति बोल्छ

यस सङ्ग्रहको पहिलो एवं १७ पृष्ठको आयाममा रहेको मूर्ति बोल्छ एकाईीमा अमरको मूर्तिकलाप्रतिको साधना, समर्पण एवं देशभिक्त भावना देखाइएको छ । चरम आर्थिक अभावग्रस्त नियति, आफूभन्दा मूर्तिमा रमाउने दार्शनिक पतिबाट अपेक्षाकृत असन्तुष्ट मनोभावना बोकेकी पत्नी प्रज्ञा, तैपिन अमरकी प्रेरणाकी स्रोत बनेकी छे लाले र आलेको सहयोगमा व्यापारी मिणरत्नले गरेको मूर्ति चोरी तस्करीले कलासाधक, देशभक्तको पारिवारिक भावनामा घातप्रतिघात पुऱ्याउँछ । यसरी अमर, प्रज्ञा, र मिणरत्नले बोकेका त्रैआयामिक चरित्रलाई समानान्तर रूपले अघि बढाएर सच्चा देशभक्तको परिवार भोकभोकै कलाको मूल्य नपाएर मिररहेको र असत् प्रवृत्तिका व्यक्ति धनी भइरहेको जस्तो सामाजिक विकृति विसंगतिलाई छर्लङ्ग पार्ने काम यस एकाईीमा भएको छ ।

अमरले आफ्नो श्रमको मूल्य लिएर सपना साकार पार्ने आशा अभिलाषा बोकेको भए पनि त्यो आशा मिणरत्नका छलकपट, चोरीतस्करी, कुठाराघातले चकनाचुर पारेको वर्गीय द्वन्द्व एवं आन्तरिक द्वन्द्व एकाङ्गीमा रहेको छ । देशभिक्ति भावना भएको कलासाधकको पत्नी बन्नुपर्दा पाइने अभाव र पीडाको साथै त्यही आशा पनि चोरिएपछि प्रज्ञा द्वन्द्वको भुमरीमा परेकी छे । शिल्पकार अमरको शिल्पशालामा एक दिन अर्थात् २४ घण्टाजितको समयमा कला साधना मूर्ति तयारी र चोरी जस्ता देशकाल परिस्थितिचक्रको विन्यास गरी परिवेश निर्धारण गरिएको पाइन्छ । अमरको केन्द्रीयतामा लामा छोटा सबै किसिमका बौद्धिक, सरल, दार्शनिक, किवतात्मक, तार्किक, आलङ्कारिक, विशिष्ट बोधगम्य भाषासंवादको प्रयोग भएको पाइन्छ । जस्तैः "अमर - (कुरा बुभाउन खोजेर) पाषाण हेय होइन । यो बोल्छ सजीव भै किनभने मेरो देशको ढुङ्गामा शक्ति छ असीम । बुभ्न्न सिकनौ तिमीले अन्यथा यस्तो भन्ने थिइनौ ।" (पृ. ४)

यसरी कवितात्मक शैली र शिल्पमा अलङ्कार विम्ब र प्रतीक जस्ता कला साधनाका आदर्श राष्ट्रिय भावभक्तिले ओतप्रोत भएका भाषिक संवाद एकाङ्गीमा रहेका छन् । मूर्तिमा कलाकारको कला सजीव बन्दछ भन्ने अर्थ एवं कला बोल्ने हुँदा नै कलाको मूल्यलाई सबैले पूजा गर्दछन् भन्ने अर्थमा मूर्ति बोल्छ भन्ने शीर्षक सार्थक, प्रतीकात्मक एवं विम्बात्मक रहेको पाइन्छ । यथार्थ र आदर्शको सांघातिक भिडन्तमा अमरको आदर्शले हारेको प्रज्ञाका भोको आशा चकनाचुर पारी मणिरत्न जस्ता विकृति विसंगतिको यथार्थको जित भइरहेको समसामयिक यथार्थलाई तितो सत्यको रूपमा देखाइएको छ । अमरको कामबाट ऊ प्रगतिवादी पात्र देखिए पनि उनको आदर्शवादी दार्शनिक विचारबाट यस नाटक आदर्शोन्मुख यथार्थवादी बनेको छ । साथै त्रास र करुणाको सुललित माध्यमबाट न्यायचेत बाधित् भएको यो एकाङ्गी यथार्थको बिन्दुमा टुङ्गिएको छ ।

८.२.२ अपांग को ?

चौध पृष्ठको आयाममा रहेको **अपांग को** ? एकाङ्गी यस सङ्ग्रहको दोस्रो एकाङ्गी हो । विफरको रोगले छ्याके र अन्धी बनेकी मीरा भाइ मोहनसँग पीडा बाँड्न खोज्छे । मोहन दिदीको आत्मबल बढाउन भए नभएका कथा सुनाउँछ । छोरीमा देखिएको हीनताबोधरूपी ग्रन्थी र मानसिकताले आमा गीताको मन पनि छट्पटाएको र

उक्समुकुस भएको छ । पिता प्रल्हादको जागिरे धन्दाले घरपरिवारको गर्जी जिनतिन चलेको छ । प्रल्हादसँग पैसा छैन, पैसाको जोहो गर्न सके तापिन उपचार हुन्छ हुँदैन थाहा छैन । उनका साथी नयनिकम अमेरिकाबाट भर्खरै फिर्किएका छन् । मीराको उपचारमा तन,मन, धनले सहयोग गर्ने आश्वासन दिंदै मीराको आत्मबल बढाउन नयन भन्छन्- "...... केबल त्यस्तो व्यक्ति मात्र अपाङ्ग हुन्छ, जो आफूलाई चिन्दैन, कर्तव्य गर्देन, केवल समय र भाग्यको प्रवाहमा आफूलाई हेलिदिन्छ ।" (पृ. ३१)

उनका यी भनाइले परिवारमा खुसीको सञ्चार ल्याउनुका साथै नाटक पूरा गरेको छ । यसरी छ्याकेपना र दृष्टिहीनता जिनत् छोरी अपाङ्ग होइन, न्यूनवेतन भोगी तर इमान्दार, स्वाभिमानी व्यक्ति अचेल अपाङ्ग हुन्छ भन्ने प्रतीकात्मक र प्रश्नात्मक शीर्षक अपांग को ? को मूल उद्देश्य रहेको पाइन्छ । कथ्यशैलीका शिष्ट घरायसी संवाद, मीराको केन्द्रीयतामा समस्या, अभाव, पीडा, हीनताबोध जस्ता चरम आन्तरिक द्वन्द्वका भूँमरी र उपचार हुने संकेतबाट आशाको सञ्चार भए पिन 'छोरी अपाङ्ग कि न्यूनवेतन भोगी बाबु अपाङ्ग ?' भन्ने प्रश्न आफैंमा विवादास्पद र द्वन्द्वयुक्त देखिएको छ । सुरुमा आदर्श र अन्तमा यथार्थको द्वन्द्व प्रवल भएको यस नाटकमा परिस्थितिजन्य, वैचारिक, बौद्धिक, कल्पना, कथा, मनोसंवेगात्मक संवाद, शाखा अधिकृतको घरकोठा, केही घण्टाको समय, परिस्थितिजन्य परिवेश र पात्र अनुसारको भाषाशैलीको प्रयोग गरिएको पाइन्छ ।

शारीरिक अपाङ्गभन्दा पिन मानिसक र न्यूनवैतिनक अपाङ्गता घातक, हृदयिवदारक र खतरनाक हुन्छ भन्ने संयोगान्तीय नाटकको प्रश्नार्थक शीर्षक 'अपांग को ?' आफैंमा सार्थक र उपयुक्त छ । मीराको चिरत्रबाट मनोरुग्ण पिरिस्थिति एवं समस्याप्रधान, व्यावहारिक मनोविज्ञानको पक्षमा देखिए पिन आदर्श हुँदै यथार्थमा टुङ्गिएकोले आदर्शवादी यथार्थवादी नाट्य वैशिष्ट्य यस नाटकमा पिन पाइन्छ ।

४.२.३ सबै लोग्ने मानिस उस्तै हुन्

यस एकाङ्की सङ्ग्रहको तेस्रो तथा २२ पृष्ठको आयाममा समेटिएको नारीवादी एकाङ्की सबै लोग्ने मानिस उस्तै हुन् सबै स्वास्नी मानिस उस्तै हुन् भन्ने लाक्षणिक अर्थ बोकेको नाटक बन्न पुगेको छ । अधबैंसे नारीका कोणबाट सासूवर्गका सास्ती, खटन, नयाँ पुस्ताका शिक्षित बुहारीको आलोचना र विद्यार्थी छोराप्रति असहमितको भाव प्रकट गरिएको छ । नारीका कोणबाट पुरुषको आलोचनाको साथै आधुनिक नारीको गृहसंस्कृति विहीन मूल्य संकट प्रस्तुत गरिएको छ । सुब्बिनी बज्यैको केन्द्रीयतामा उनको छिमेकी माया बज्यैबीच नारीका तीन पुस्ता, आधुनिक शिक्षित छोरी बुहारी र बुहारीको वशीकरणमा रहेको पुरुष समुदायको वर्गीय आलोचना घरायसी आइमाईका गन्थनयक्त संवादमार्फत् संयोजन गरिएको छ ।

सरकारी कार्यालयका शाखा अधिकृत सुब्बा बाजेको चढ्ने जिपमा चढेर सुब्बा, माया, कामदार माने बोको पूजा गर्न दक्षिणकाली जाने योजना सुब्बिनीले बनाउँछिन् । छोरी वरुण र छोरा नयाँ अङ्ग्रेजी शिक्षा पाएका आ-आफ्नै ताल र योजनामा छन् । नोकर्नी मखमलीलाई मालिक्नीसँग दक्षिणकाली जान मन छ । आर्थिक चाँजोपाँजो निमिलिरहेको अवस्थामा सरकारी जिप निजी प्रयोजनका लागि पाइने कि नपाइने भन्ने कुरामा सुब्बा चिन्तित् देखिएका छन् । सासूबुहारीका तीन पुस्ता पिन तुलनात्मक घरव्यवहार र चित्रप्रति अलोचनात्मक दृष्टिकोण देखापरेको छ । नारीको वशमा परेका पुरुष उस्तै देखिएकाले कसैको कसैलाई वास्ता, चिन्ता र चासो नभएको संचारमार्फत् आन्तिरक द्वन्द्वको सिर्जना गिरएको छ । मूलतः आधुनिक शिक्षित, अर्ध शिक्षित, अशिक्षित बीचको एवं लोग्ने मानिस र स्वास्नीमानिस बीचको विषमता यहाँ द्वन्द्वको रूपमा रहेको छ ।

सङ्क्रमणकालीन अवस्था, काठमाडौंको ग्रामीण सामाजिक पारिवारिक कर्मचारीको घरलाई परिवेश बनाइएको यो एकाङ्गीमा आन्तरिक स्तरमा द्वन्द्व र फलागमको निर्णायकताको कमीले संरचना खुकुलो र फितलो भएको छ । गृहसंस्कृतिविहीन नारी, आ-आफ्नै चाल र तालमा बहिकने नयाँ पुस्ता, एकलकाटे तथा नारीमोहमा निर्लिप्त पुरुष सबै सामाजिक समस्या हुन् र उस्तै हुन् भन्ने उद्देश्य रहेको पाइन्छ । साथै सामाजिक व्यवहार, चिरत्रमा देखिएको मायाममता, सहयोग, धर्म, संस्कृति, संस्कार, सद्भाव, नाता र मानवीयतामो ह्नासोन्मुख परिस्थितिप्रति खेद व्यक्त गरिएको छ ।

कथ्य भाषा, समस्या कथन, आलोचनात्मक समर्थन वा विरोध, पात्र अनुसारको भाषिक एवं वैचारिक अभिव्यक्तिगत शिल्प नाटकमा पाइन्छ । संयोगान्तीय यस एकाङ्गीमा नारीको गृहिणीत्व, प्रभुत्वको दबदबा र यन्त्रणाबाट कामदार माने, सुब्बालगायतका पुरुष पीडित भएकोले समस्यामूलक नारीवादी यथार्थवादी यस एकाङ्गीको शीर्षक लाक्षणिक अर्थमा उल्टो अर्थात् 'सबै लोग्ने मानिस उस्तै हुन्' रहेको पाइन्छ ।

४.२.४ नदी र खहरेको दोभान

१६ पृष्ठको आयाममा समेटिएको मूर्ति बोल्छ एकाङ्की सङ्ग्रहको चौथो क्रमको एकाङ्की नदी र खहरेको दोभान आर्थिक अभाव तीव्र भएको सामाजिक यथार्थवादी एकाङ्की हो । इष्टिमित्र र आश्रितलाई ऐंचोपैंचो दिंदा मध्यमिवत्तीय जागिरे परिवारलाई आफ्नै खाचो टार्न अप्ठेरो परेको परिस्थिति देखाउँदै एक व्यक्ति वा गरिबलाई परेको पारिवारिक आर्थिक संकट खहरे र सिङ्को समाजलाई वा धनी परिवारलाई परेको आर्थिक संकटलाई नदीको रूपमा तुलना गर्दै मूलतः आर्थिक अभावलाई नदी र खहरेको दोभानसँग प्रतीकात्मक तरीकाले रूपायित गरिएको पाइन्छ ।

बाबुको मिहना मर्न दश दिन बाँकी छ । पैसा आमाले राखेकी छन् । छोरा प्रदीप र छोरी सजना अशान्त वातावरणका कारण पढ्न खोज्छन् तर सक्दैनन् । आमा पिन सुत्न पाउँदिनन् । कान्छी नोकर्नीलाई खोकी लागेको छ । उसको लोग्ने रिक्साचालक चित्रेको रिके मानिसलाई ठक्कर दिंदा एकसय बीस रुपियाँ जरिवाना तिर्ने पैसा नपुगेर माग्न आइपुग्छ । रिक्सा छुटाउन भनसुन गर्न प्रदीप पिन जान्छ ।

रामप्रसादले तीन सय सापटी मागेकोले घर खर्च गर्न पनि नराखी पठाउँछिन् । यसै सन्दर्भमा बाबु भन्छन्-

"बाबु- पाइएला नि त । हेर (रुलिंदै) यो संसार र यो संसारमा बस्ने समाज, हाम्रो रीति थिति र आर्थिक अवस्था ठूलो नदी र खहरेको दोभान हो । एउटा अनन्त जलले परिपूरित हुन्छ, अर्कोले वर्षात् पर्खनुपर्छ । यसै हुँदैमा न त नदीले घमण्ड गर्न हुन्छ, न खहरेले विस्मात ।" (पृ. ६८)

यसरी सामाजिक सहयोग, आर्थिक विभिन्न संकट र समस्यालाई सरल, सुबोध्य कथ्य भाषाशैली प्रतीकात्मक अर्थद्वारा संवाद र द्वन्द्वको समीकरण गरिएको छ । उच्च, मध्यम र निम्नवर्गीय चरित्रको समीकरण गर्दै यथार्थ सन्दर्भलाई तिख्खर रूपमा नाटकीयता प्रदान गरिएको छ । एकाङ्गीमा कार्यगत द्वन्द्व र फलागमको अन्विति फितलो भएकाले घटना, पात्र, परिवेशगत संरचना खजमजिएको पाइन्छ । आर्थिक कारणले कसैले घमण्ड र विस्मात् गर्नु ठिक होइन भन्ने सन्देश बोकेको यस एकाङ्गीमा धनी र गरिब अर्थात् नदी र खहरेको एउटै मिलन बिन्दु धन अर्थात् दोभानसँग तुलना गरेर रूपारोप्य गरिएको संयोगान्तीय शीर्षक 'नदी र खहरेको दोभान' सार्थक र उपयुक्त छ । समग्रमा खेतालाका सबै नाटक आर्थिक समस्याले जेलिएकै हुन्छन् तापनि आदर्शोन्म्ख यथार्थवादी सामाजिक एकाङ्गीको रूपमा यो लघु नाटक पनि देखापरेको छ ।

४.२.५ असमयको आँधी

मूर्ति बोल्छ एकाङ्की सङ्ग्रहको पाँचौ ऋममा रहेको असमयको आँधी पौराणिक सांस्कृतिक तपोवनी परिवेशमा आधारित एकाङ्की १५ पृष्ठको आयाममा समेटिएको पाइन्छ । तपस्वी कण्वले आफ्नी पतिव्रता पत्नीको देवर प्रगाधप्रतिको वात्सल्य भावलाई रितरागात्मक प्रेम ठानी उनको पतिव्रत्यमाथि शंका गरेको पौराणिक विषयलाई नाटकीयता प्रदान गरिएको पाइन्छ । भाउजूको मातृवत् स्नेह पाएर आफ्नो वयस्क उमेरलाई भुल्दा प्रगाध दाजु कण्वको शंकाको घेरामा पर्छन् र पिछ यथार्थबोध पिछ क्षमा पाउँछन् । सानैदेखि आफ्नै आश्रयमा हुर्किएको देवरको उमेरको ख्यालै नराखी पतिको दृष्टिकोणको ध्यानै निदई बच्चाजस्तै मायाममता दिइराखेकी कण्वपत्नीलाई

कण्वको आशंकाले सचेतता प्रदान गरेको छ भने अर्कोतर्फ नारी अस्मिता र इज्जतमाथि पुरुषवर्गको आशंका निरीह बनी सहनुपर्ने बाध्यताबाट मुक्त हुन पौराणिक विषय उठान गरी आजको समाजलाई सन्देश दिन खोजिएको छ । एकान्त स्थलमा पत्नी र भाइलाई देखेर एकाएक द्वन्द्वको सिर्जना भएको छ- "कण्व - बुक्त र लाज पचाएर विवेक र बुद्धिलाई वासनाको दास बनाएर एक वयस्क देवरसँग रितरागको कामना गरी थालिएको एकान्त यी क्रीडा पिन मिथ्या हो कि ?" (पृ. ८०)

यसरी सघन द्वन्द्व र फलागमको आरोह अवरोहयुक्त एकान्विति मिलाइएको पाइन्छ । अधिकांश लामा संवाद भए पिन कथ्य भाषा, पौराणिक सांस्कृतिक कथा भएकोले तत्सम शब्दको वर्चस्व रहेपिन संरचनागत समीकरण राम्रो बनेको छ । आन्तिरिक एवं बाह्य द्वन्द्वको एकाएक तनावग्रस्त स्थितिमा पुग्दा उत्कर्ष बिन्दुमा पुगेकाले घटना क्रममा अवस्था विभिन्न बिन्दु हुँदै परिणितमा पुगेका छन् । कण्वको अत्यन्तै गितशील अवस्था देखिन्छ । तीनजना मात्र पात्र र तपोवनी स्थलको सांस्कृतिक पिरदृश्य माया, कोध जस्ता सञ्चारी भाव र रसको प्रयोग, एकाङ्गीहरूमा नौलो प्रयोग देखिएको यस लघुनाटक पौराणिक विषय स्रोतलाई मौलिक बान्की दिएर लेखिएको सांस्कृतिक एकाङ्गी हो । स्तरीय, तत्सम विशिष्ट पदावलीका कारण धेरै वर्ष पहिलेको भलक पाइन्छ । एक्कािस कुरो नबुभी शंकाको भरमा कण्वले भाइ र पत्नीमािथ गरेको आशंका र कोधलाई असमयको आँधी भन्न खोजिएकोले शीर्षक सार्थक छ ।

४.२.६ कुरो क्ये होइन

सङ्ग्रहको छैटौं क्रम १४ पृष्ठको आयाममा रहेको **कुरो क्यै होइन** एकाङ्गी गाउँले परिवेश भएको पौरख नगर्ने जयन्तप्रति पत्नी सुमित्राले गरेको गुनासो अरूबाट सुनी जयन्तले केहीबेर घुर्की लगाएको विषयवस्तु रहेको छ । पत्नीको कटुवचनले अपमानबोध गरेको जयन्तमा आन्तरिक द्वन्द्व र अत्यधिक क्रोध साँचेर नबोली बसेको छ । सधैँ घरको सबै काम गर्ने जयन्त एक दिन रिसाएर बस्दा घरको काम चौपट भएको छ । भाउजू मङ्गली र भतिज कृष्णको बिन्तीभाउको पनि बेवास्ता गर्छ । छिमेकी

मनोहर र दाजु सेतुराम रात परेपछि घरमा आइपुग्छन् । घरधन्दा नगरी बसेको जयन्तरामलाई उसले सोधपुछ र बुहारी सुमित्रालाई घरका कुरा अन्यत्र सुनाउँदा घर भाँडिन्छ भनेर सम्भाएपछि नाटक टुङ्गिएको छ ।

सोभो, घरको काममा सघाउँदै आएको पुरुषलाई नारीले हेप्ने, सामाजिक बेरोजगारी समस्या र उत्पन्न तनावलाई मनोवैज्ञानिक यथार्थ माध्यमबाट प्रस्ट्याउँदै पुरुषको समस्यालाई नबुभी घरका कुरा समाजमा फिंजाउने र पितलाई वचन लगाउने गर्नाले घर भाँडिनेतर्फ सचेतता प्रदान गर्नु एकाङ्गीको उद्देश्य रहेको छ । द्वन्द्व बढ्दै जाँदा घरायसी काम केही समय नहुँदा त्यसले घर परिवारमा पारेको असरलाई द्वन्द्वमा रूपान्तरण गरिएको पाइन्छ । एकाङ्गीमा व्यावहारिक मनोविज्ञान र यथार्थवादी सामाजिक संकीर्णताबीच द्वन्द्व पाइन्छ । काठमाडौंको नेवारी लवजको कथ्य शैलीमा घरायसी कुराकानी र घोचपेचका संवाद प्रयोग भएका पाइन्छन् । व्यावहारिक मनोविज्ञान भए पिन मनोविज्ञानको कारक विन्यास र अन्तर्विकासको सूक्ष्म गतितर्फ त्यित ध्यान नदिएकोले नैतिकता र संयमबोधलाई आत्मसात् गर्न पुगेको पाइन्छ । सघन द्वन्द्व विधान तथा वस्तुशित्यको समीकरण केही फितलो बनेको भए पिन टालटुले ग्रामीण संस्कृतिमा पित पत्नीबीचको र घरिभत्रको कुरो बाहिर नआओस् भनेर प्रयोग गरिने पदावली कुरो स्यै होइन शीर्षक सार्थक हुने गरी नाटकीयता प्रदान गरिएको पाइन्छ । ग्रामीण मध्यमवर्गीय अशिक्षित चरित्रलाई उतारिएको भए पिन भाषा संवाद सरल, भावनात्मक, वैचारिक र यथार्थमूलक भएकाले अभावको महसुस हुँदैन ।

४.२.७ बा-आमा कि डैडी-मम्मी ?

मूर्ति बोल्छ एकाङ्की सङ्ग्रहको सातौं क्रममा २६ पृष्ठको आयाम ओगटेको **बा-**आमा कि डैडी मम्मी एकाङ्की शहरिया पश्चिमीकृत विकृतिलाई व्यङ्गयको निशाना
बनाई उच्च, मध्यम र निम्नवर्गीय भाषिक यथार्थचेत तीव्र बनाइएको एकाङ्की हो ।
अभिजात माइती संस्कार बोकेकी माधवकी पत्नी जयन्तीका पश्चिमीकृत रुचि,
वेषभूषा, खानपान र सोखका कारणबाट स्वसंस्कृतिप्रति संवेदनशील पति,

छोराछोरीसहितले पारिवारिक वातावरणमा भोगेका अप्ठ्यारा र अपमानबोधलाई यथार्थ ढङ्गले नाटकीयता प्रदान गरिएको पाइन्छ । माधव, उनको छोरो प्रकाश, नोकर धनवीर, साथी पद्मप्रसादले नेपाली भाषा संस्कृतिको पक्षधर छन् भने जयन्ती टुटेफुटेका अङ्ग्रेजी शब्द मिसाएर बोल्छे र छोरी करुणाको भाषा विग्रिएको छ । जयन्ती लन्च पार्टीमा जान स्यान्डिल लगाएर तयार भएकी, साथै छोरी करुणा नगरकोट पिकनिक जान मेकअप गरेर घरबाट निस्कँनै खोज्दा स्याण्डिल अल्भिएर जयन्ती लड्छे । लड्दा "आमा र ईश्वर" भनेर गुहार माग्न पुग्छे । कित्त सम्भाउँदा पिन आफ्नो भाषा संस्कृतिको विरुद्धमा खरो उत्रिएकी जयन्तीले दुःख पर्दा आफ्नै भाषा, संस्कृति र मौलिकता प्रयोग गरेकोमा पद्मप्रसादले व्यङ्गय गरेका छन् र नाटक टुङ्गिएको छ । बढी अङ्ग्रेजी मिसाइएकोले संवाद चोटिलो भए पिन भाषा समग्रमा दुर्बोध्य बनेको छ । जस्तैः "जयन्ती - भो (करुणासँग) सुनिस् तेरो अंकलको लेक्चर । (पद्मप्रसादसँग) अहिले लेट भो, कुनै दिन यसको डिफेन्समा अवश्य फेरि डिस्कस गरौंला । नाउ टाटा बाई-बाई ।" (पृ. १२२)

काठमाडौंको उच्चवर्गीय परिवारको परिवेशमा आधारित यो लघु नाटकमा पूर्वीय नेपाली भाषा, संस्कृति र पाश्चात्य अंग्रेजी अभिजात्य संस्कार, भाषा, संस्कृतिको द्वन्द्व पाइन्छ । त्यस्तै सहरिया संस्कार र अंग्रेजी मोहमा परेको अभिजात्यवर्गलाई नेपाली भाषा, संस्कार संस्कृति र परम्परा निवर्सन, कस्तै दुःख पर्दा पिन आफ्नै धर्म संस्कृतिले भाषाले बचाउँछ, रक्षा गर्छ भन्ने सन्देश दिइएको छ । अंग्रेजी भाषा मिसिएका भन्दा बाहेकका संवाद सरल, वैचारिक र स्वभाविक रहेका छन् । कुनै एक दिनको दैनिकीमा आधारित लघुनाटकमा नेपाली समाज पाश्चात्य शैलीमा नक्कले र पिछलग्गू बन्दै जाँदा आफ्नो मौलिकता हराउँदै जान्छ र खतरनाक दुर्घटनामा परिन्छ, त्यित्तवेला पुनः आफ्नै भाषा संस्कृति प्यारो हुन्छ भन्नेतर्फ संकेत गर्दै सबैलाई कुन संस्कृति रोज्ने भनेर प्रश्न सोधिएको शीर्षक बा-आमा कि डैडी-मम्मी ? समसामियक सार्थक र उपयुक्त रहेको छ । काठमाडौंको एउटा परिवारलाई रङ्गमञ्च बनाए पिन यसले व्यापक र विस्तृत परिवेश ओगटेको पाइन्छ । खेतालाले यसलाई सामृहिक एकाङ्की भनेका छन् ।

अन्तर्राष्ट्रिय भाषिक सांस्कृतिक बिम्ब बोकेको यो एकाङ्की सामाजिक यथार्थवादी लघुनाटक हो।

४.२.ट चौतारी अध्याय

मूर्ति बोल्छ एकाङ्की सङ्ग्रहको २६ पृष्ठको आयाम ओगटेको चौतारी अध्याय एकाङ्की आठौं क्रममा रहेको गाउँले सामाजिक परिवेश एवं पृष्ठभूमिमा आधारित एकाङ्की हो। गाउँमा धार्मिक, सांस्कृतिक शोषण गर्ने ईर्ष्यालु, पाखण्डी पण्डित, बेइलमी र अल्छे गाउँलेका स्वभाव र क्रियाकलापलाई नाटकीयता प्रदान गर्दे पुरुषका कारण नारीले भोगेका पीडाको भन्को देखाइएको छ।

चत्रे, जमाने, सेते, जगते बेरोजगार युवा जमात खेतीगृहस्थी र पश्पालनमा भन्दा बाघचाल खेल र बेकामे क्रामा दिन बिताउने चरित्र बोकेका पात्र हुन् । पण्डित मध्वन र जयनाथका ईर्ष्याल् पाखण्डी क्रा स्नेर दिन बिताउँदा चत्रेकी पत्नी प्याकुली छोरी भगवती लिएर चतुरेलाई लिन आइपुग्छे । उता घरमा दिनभरि भोकै भएको गाई फुकेर बिस्कुन खान्छ । खेलमा भुलेको जगतेको गाईले रायोको साग भ्सुक्कै पार्छ । यस्ता अल्छी, बेइलमी युवापुस्ता बिना सुर्ताका, अकर्मण्य, अनुत्तरदायी अल्लारे चरित्र र तिनका क्रियाकलाप समेटी पात्र सहाउँदो संवाद प्रयोगको साथै उनीहरूको चरित्रबाट समस्या सिर्जना गरी द्वन्द्वको संयोजन गरिएको पाइन्छ । द्वन्द्वको स्थिति बिथोलिएकोले र निर्णयको कार्यान्वितिमा कमी भएकोले नाट्यसंरचनामा कम प्रभावपूर्ण र केही फितलो भएको क्रालाई नकार्न मिल्दैन । चौतारी गफचर्चामा गाउँले प्रश्नले धार्मिक सांस्कृतिक विकृतिलाई कथ्य बनाए पनि विशृङ्खलित परिवेश प्रधान नाटक बन्न पुगेको छ । गाउँले सरल, सहज भाषाशैली पात्र अनुसारका संवाद प्रयोग भएको पाइन्छ । चौतारीको एक दिनको घटनालाई टिपेर नाट्यरचना गरिएकोले चौतारी अध्याय शीर्षक सार्थक देखिन्छ । मूलतः पाखण्डी, अल्छे, ईर्ष्याल्, अकर्मण्य, बेइलमी, अन्तरदायी पात्र र संस्कृति बट्लेर तिनका कारण नारी वर्ग र परिवारले भोगेको सास्ती यथार्थ र आदर्शको रूपमा देखाउन खोजिएको छ । सांस्कृतिक संकट मुख्य रूपमा आएको छ।

४.२.५ फियुज गएको इज्जत

मूर्ति बोल्छ एकाई। सङ्ग्रहको अन्तिम तथा महत्त्वपूर्ण एकाई। फियुज गएको इज्जत २६ पृष्ठको आयाममा समेटिएको छ । सम्पन्नताबाट विपन्नतामा ओर्लेको सुराप्रेमी भारदार भीमसेनकी पत्नी मीराले सामन्ती दरबारियाहरूको खोको घर र गुमेको प्रतिष्ठा, इज्जत जोगाउन विवाहको बेला लगाएको तासको लहँगा र घुम्टीसमेत दिएर ऋण तिर्ने स्थिति सिर्जना भएको छ । यस्तो दुरावस्थालाई आर्थिक विद्युत धाराको प्युज गएको फोस्रो इज्जत भनेर प्रतीकात्मक व्यञ्जनासहित मार्मिक रूपमा नाटकीयता प्रदान गरिएको छ ।

रक्स्याहा भीमसेन उमेर पुगेकी छोरी विमलाको स्कुल फी तिर्ने र घर चलाउने पैसाको जोहो गर्ने विषयमा उत्तरदायी देखिंदैन । आर्थिक रूपले चरम संकट परेको बेला आफूले दिएको ऋण असुल्न आएकी त्यस्तै खालकी छिमेकी आइमाई अलैंचीलाई देख्दा उसको आँखा बल्ल खुल्छ । ज्याला नपाए पिन काम गर्दै आएको पुरानो कामदार गजवीरले घरमा चरम आर्थिक अभाव भएको संवाद मार्फत् यसरी व्यक्त गरेको छ - "गजबीर- मीटरमै प्युज गा'को हजूर, कसरी ? जितसुकै तार, चीम र होल्डर गितलो भए पिन, मीटर बिलयै भए पिन प्यूज नै निर्बिलयो छ भने के हुन्छ र हजूर !" (पृ. १७३३)

आदरार्थी, सरल, कथ्य, शिष्ट र व्यङ्गयात्मक भाषाशैलीको माध्यमबाट लाक्षणिक सुबोध्य संवादको संयोजन गरिएको यस एकाङ्गीमा प्रयूज भनेर प्रतीकात्मक रूपमा भीमसेनको आयस्तालाई संकेत गरिएको पाइन्छ । सम्भ्रान्त वर्गको अवस्थाबाट निम्न वर्गीय अवस्थामा पुग्दा पिन आडम्बर र फोस्रो रवाफ देखाउने भीमसेनले अन्तमा अलैंची, मीरा, गजवीर, विमला आदिको माध्यमबाट आफ्नो अवस्थाको यथार्थबोध गर्न पुगेको छ । आफ्नो उठबसको साथी सुदर्शन, आसामी अलैंची, नोकर गजबीर सामु यथार्थबोध हुँदा ऊ मरेतुल्य हुँदै सम्भौताको बिन्दुमा पुगेको छ । घरको अवस्था सुधने उज्यालोको पूर्वरङ्गसँगै समाजसुधारको आदर्श प्रकट भएको यस एकाङ्की सबै वर्गको यथार्थ सन्दर्भ तिख्खर बनाई चारित्रिक कमजोरी सुधार्नुपर्ने सन्देश दिइएको छ ।

धन, मान, मर्यादा क्षतिविक्षत बन्दा पिन भारदारी रवाफ नभुलेको भीमसेनको चिरत्रले वि.सं. २००७ पिछको राणा परिवारको हालत र काठमाडौंको परिवेशलाई संकेत गरेको पाइन्छ । यथार्थबाट आदर्शतर्फ बढेको यस एकाङ्गीमा सामान्य आन्तरिक द्वन्द्व, गिर्दो आर्थिक अवस्था र भारदारी प्रवृत्तिबीच द्वन्द्व सिर्जना गरिएको पाइन्छ । त्यस्तै हैकमवादी चिरत्र र आर्थिक पतन भइसकेको समयलाई निचन्ने पितका कारण सास्ती बेहोरिरहेका नारीको गहन एवं मार्मिक ढङ्गले नाटकीयता प्रदान गरिएको पाइन्छ । पुरानो हैकमवादी चिरत्र र वर्तमान यथार्थबीच आत्ममूल्याङ्कन गर्न नसक्दा विद्युतको प्रवाह सुचारु गर्ने प्यूज गएको प्रतीकात्मक अर्थसँग इज्जतको तुलना गरिएकोले शीर्षक **फियुज गएको इज्जत** सार्थक र उपयुक्त रहेको पाइन्छ । व्यङ्गयात्मक एवं संयोगान्तीय यस एकाङ्गी आदर्शोन्मुख यथार्थवादी एकाङ्गी हो ।

8.३ जेठी फुपू रेडियो नाटकको विवेचना

विषयप्रवेश

नाटककार फणीन्द्रराज खेतालाले लेखेको जेठी फुपू रेडियो नाटक वि.सं. २०३९ तिर रेडियो नेपालबाट प्रसारण भएको पाइन्छ । यो नाटक घनश्याम खितवडाको सङ्कलन तथा रोशन थापा 'निरव' को सम्पादनमा नेपाली रेडियो नाटक (२०६१) नामक सङ्ग्रहको तेस्रो क्रम र १४ पृष्ठको आयाममा नेपाल राजकीय प्रज्ञा प्रतिष्ठानबाट प्रकाशित भएको पाइन्छ । लामाछोटा गरी १६७ वटा संवाद भएको यस नाटकमा बहुपत्नीप्रथायुक्त समाजका उत्तरदायित्व विहीन पुरुषका कारण फुपूले भदाको बिहा गरिदिएर उत्तरदायित्वबोध गर्न खोजेको नारीवादी समस्यामूलक यथार्थवादी विषयको उठान गरिएको छ ।

४.३.१ जेठी फुपू रेडियो नाटक

बहुपत्नीप्रथायुक्त समाजमा बैंसमै पित गुमाएकी जेठी फुपूले रहेको गर्भ पिन पतन भएपछि एकल विधवा जीवनमा केही राहत होस् भनेर भदा शंकरलाई पालन पोषण गर्दे आएकी छन्। दाजुले वात्सल्यता प्रदान गर्न नसकेको शंकरलाई मालतीसँग बिहे गरिदिएर उत्तरदायित्वबोध गर्ने फुपुको मनसायप्रति पण्डित बाजेले पनि खुलस्त पारेका छन् । फुपु र पण्डितका कुराले दङ्ग मालती बहिनी दुर्गा आउँदा पनि शंकरसँगको क्राकानीमा लट्ट परेकी छे र दुबैको क्राकानीले उनीहरूको निकट भविष्यमै बिहे हुने प्रस्ट संकेत गरेर मालती छुट्टिएकीले नाटक संयोगान्त बन्न प्गेको छ । द्वन्द्व, विषय संयोजनमा शिथिलता आएका कारण नाटक फितलो बनेको छ भने स्तरीय संवादका कारण क्षतिको पूरा भएको पाइन्छ । छ जना मात्र पात्र भएको, संवाद विशिष्ट भएको, रेडियो नाटक हुनाले दृश्यलाई शब्दमै रूपान्तरण गरेर समाख्यानात्मक बनाइएको, कथ्य भाषाशैली अँगाली सरल, सहज, बोधगम्यता नाटकका विशेषता रहेका छन् । विभिन्न विकृति विसङ्गतिको चित्रण गर्दै फ्पूले शंकरको बिहे गरिदिएर अस्तित्व र सांस्कृतिक कर्तव्य पालना गरिदिनुपर्ने सोच राखेकाले नाटक अस्तित्ववादी बन्न प्गेको छ । फुप्, मालती, शंकर, पण्डित सबैका संवादमार्फत व्यक्त भावनामा बहुपत्नी नभएको परिवार त छँदैछैन । कामवासनायुक्त उत्तरदायित्व विहीन स्वार्थी पुरुषवर्गले नारीवर्गमा पारेको समस्या, अशिक्षा, गरिबी, तनावयुक्त र समस्यायुक्त पारिवारिक गञ्जागोलको स्थिति, धर्मप्रति आस्था, नारी पीडा, पूर्वीय संस्कार, क्संस्कारका कारण नवपुस्तामा देखिएको अकर्मण्यता, आलस्य, बेरोजगारी, असन्तोष, बेमेल, बेचैनी, वितृष्णा नैराश्यता, र मूढ चिन्तन जस्ता विकृति विसंगतिय्क्त समाज सुधारको चेष्टालाई नाटकीयता प्रदान गरिएको पाइन्छ । समाजलाई उत्तरदायी, नैतिक र चरित्रवानु बनाउनुपर्ने भावनालाई आत्मसात गरेको यस नाटकमा द्वन्द्व नभए पनि सौतेनी प्रथायुक्त समाजलाई सुधार र उत्तरदायी बनाउन नारीले अघि सर्नुपर्ने भावना र संस्कार भनेर पुरुषकै मुख ताकेर बस्ने कि भन्ने भावना आन्तरिक द्वन्द्वको रूपमा रहेको पाइन्छ।

नाटकमा भाषाशैली संवाद प्रसारणलाई ध्यानमा राखेर सबै कथ्यमा रूपान्तरण गरिएको पाइन्छ । खासगरी गुनासोको माध्यम र आवाजको माध्यमबाट नै पात गाँसेको, तरकारी बनाएको, जेठी फुपुको घर आँगनको परिवेश भएको निम्न मध्यम वर्गीय अवस्था रहेको प्रस्ट पारिएको छ । जस्तैः "फुपू ः खै के ल्याई कुन्नि । ए चिउरा, तरकारी र छोप्रो ल्याइछ पण्डित बाजे ।" (पृ. ३५)

कथ्य भाषा अनुकरणात्मक शब्द, निपात र भर्रा शब्दको प्रयोग अत्यधिक गिरिएको छ । थोरै शब्दमा भावगत गहनता, प्रस्तुतिमा स्वाभाविकता पाइन्छ । यसैले गर्दा खेताला सफल रेडियो नाटककारको रूपमा पिन स्थापित भएका छन् । उनको यस नाटक नारीवादी समस्यामा आधारित सुधारवादी एवं आदर्शोन्मुख यथार्थवादी प्रवृत्तिमा आधारित सफल नाटक हो । जेठी फुपूको केन्द्रीयतामा नाटक आधारित भएकोले शीर्षक सार्थक र उपयुक्त देखिन्छ । दाजुको अकर्मण्यता, विकृति, विसंगति, विरुद्ध, फुपूको सोच आफ्ना सन्तान नभएपिन शंकरको बिहे गरिदिएर अभिभावकत्व, कर्तव्य र अस्तित्व रक्षाका लागि उद्यत रहेको छ ।

८.८ निष्कर्ष

नाटककार फणीन्द्रराज खेतालाले वि.सं. २०१० देखि पूर्व पूर्णाङ्गी नाटक र यता लघु नाटक रचना गरेको पाइन्छ भने वि.सं. २०४३ यता रचना भएका भिनएका नाटक हालसम्म प्रकाशित भएका पाइँदैनन् । वि.सं. २०२८ सम्मका एकाङ्गी लघु नाटक पारिवारिक एवं सामाजिक समस्यामा केन्द्रित भए पिन वि.सं. २०२९ देखि वि.सं. २०४३ सम्मका लघु नाटकहरू सामाजिक तथा राष्ट्रिय समस्यामा आधारित रहेका पाइन्छन् । खेतालाले आर्थिक, नैतिक, भाषिक, व्यावहारिक, पारिवारिक तथा सामाजिक नारीपुरुष बीचका समस्यालाई उठान गरेका छन् भने दुराचरण, रितराग, पश्चिमी संस्कृति, न्यूनवैतिनक, अल्छे, धनाभिमानी, दुर्व्यसनी, हैकमवादी, अनुत्तरदायी, हठी, घमण्डी, पाखण्डी, बेइलमी, छाडावादी, दादावादी, जडवादी,शोषण, तस्करी, स्वार्थी, पुरुषवादी, जस्ता विकृति विसङ्गतिप्रति व्यङ्गय र विद्रोह गर्न नारी स्वरलाई तीव्र पारेका छन् । समस्याको उचित निराकरणका लागि सुधारवादी, प्रगतिवादी, आदर्शवादी, मनोवैज्ञानिक व्यवहारवादी आदर्शहरूको बाटोसमेत देखाएका छन् । सबै वर्ग र वित्तका चरित्रमार्फत् जीवनजगतको यथार्थबोध गराउने उद्देश्य भएका लघु नाटकका पात्रहरू प्रबुद्ध र जागरुक छन् । पुरानो र नयाँ पुस्ता, यथार्थ र आदर्श, अधिकार र कर्तव्य,

अनुत्तरदायी र उन्मादक रितराग, नारीवादी र पुरुषवादी, सतुप्रवृत्ति र असतु प्रवृत्ति, पाश्चात्य संस्कृति र पूर्वीय संस्कृति, नारी वर्ग र पुरुषवर्ग जस्ता विषयमा द्वन्द्व देखाइएको पाइन्छ । ग्रामीण, शहरिया, पारिवारिक, सामाजिक एवं तपोवनको सांस्कृतिक परिवशेलाई समेत खेतालाले लघुनाटकमा प्रयोग गरेका छन् भने सङ्क्रमणकालीन समय र समस्यामुलक परिस्थितिलाई पनि लघु नाटकमा समाहित गरिएको पाइन्छ । अङ्क योजना, दृश्यवर्णन, पात्र चिनारी पछि विषयको आरोह अवरोहसँगै घटनाको उद्घाटन साथै पात्रको स्वभाव प्रस्ट्याउँदै लान् र एक दृश्यात्मक संरचना हुन् खेतालाका लघ् नाट्यकारिताको वैशिष्ट्य हो । खेतालाले स्थान समय कार्यको अन्विति कायम गर्दै वस्तु, भाव र विचारको दृष्टिले नाट्यशिल्प परिष्कार गर्दै लगेको पाइए तापनि कतिपय लघु नाटकहरूमा द्वन्द्वको शिथिलता, चरमोत्कर्ष र परिणति प्रभावकारी नबन्न्, वस्त्सङ्गठन द्र्बल हुन् जस्ता कारणले नाटकीय तीव्रता र प्रभावकारिता उपलब्ध हुन सकेको छैन । सरल, परिष्कृत, भावनात्मक, वैचारिक, कथ्य भाषाशैलीका साथै सहज, स्वाभाविक प्रभावकारी संवादका कारण उनका लघुनाटक प्रभावकारी र उत्कृष्ट बन्न प्रोका छन् । समग्रमा लघ्नाटकको आधारमा खेतला समस्याप्रधान, नारीवादी, प्रगतिवादी, मनोवैज्ञानिक सामाजिक यथार्थवादी तथा आदर्शोन्म्ख सामाजिक यथार्थवादी नाटककार हुन् । उनका शनिवार र श्रीमती, एक रात एक छेस्को हास्यव्यङ्गय प्रधान स्धारवादी यथार्थवादी लघ्नाटक हुन् । उपसंहार, नागफनी र स्वास्नीमान्छे रितरागात्मक उन्मादक उत्प्रेरणा तीव्र भएका मनोवैज्ञानिक सामाजिक यथार्थवादी लघु नाटक हुन् । भावना र भोक, जीवनको परिभाषा, मूर्ति बोल्छ, फियुज गएको इज्जत जस्ता चरम आर्थिक अभाव भएका आदर्श एवं स्धारवादी यथार्थवादी लघुनाटक हुन् । बा-आमा कि डैडी-मम्मी भाषिक सांस्कृतिक र असमयको आँधी सांस्कृतिक आदर्शोन्म्ख यथार्थवादी नाटक हुन् । यिनै लघुनाटक खेतालाका सफल नाट्यकौशल भएका उत्कृष्ट लघ् नाटक हुन् । अन्य नाटकहरू आदर्शोन्मुख यथार्थवादी प्रवृत्तिका भए पनि नाट्य तत्वको समीकरण फितलो भएका कारण मध्यम वैभव भएका नाटकमा पर्दछन् । यसरी लघु नाट्यकारितामा खेताला

सम, प्रधान, तिवारी जस्तै परिष्कारवादी आदर्शोन्मुख यथार्थवादी, रिमालजस्तै समस्यामूलक नारीवादी, मल्ल दाजुभाइ जस्तै मनोवैज्ञानिक सामाजिक यथार्थवादी सफल नाटककारको रूपमा स्थापित भएका पाइन्छन् । त्यसैगरी जेठी फुपू मार्फत् आदर्शोन्मुख सामाजिक यथार्थवादी सफल रेडियो नाट्यकारितामा पनि खेताला स्थापित् बनेका छन् ।

पाँचौं परिच्छेद

उपसंहार तथा निष्कर्ष

५.१ उपसंहार

फणीन्द्रराज खेतालाको नाट्यकारिता शीर्षक रहेको प्रस्तुत शोधपत्रमा पहिलो परिच्छेद अन्तर्गत् शोधपत्रको सामान्य रूपरेखा प्रस्तुत गरिएको छ । यस परिच्छेदमा शोध परिचय, समस्या कथन, शोधकार्यको उद्देश्य, पूर्वकार्यको समीक्षा, शोधकार्यको औचित्य, सीमाङ्गन, सामग्री सङ्कलन विधि, विश्लेषण विधि र शोधपत्रको रूपरेखा प्रस्तुत गरिएको छ ।

दोस्रो परिच्छेदमा खेतालाको जीवनी र नाट्ययात्राको सामान्य चर्चा गरिएको छ । यस अन्तर्गत वि.सं. १९७९ मा जिन्मएका खेतालाको बाल्यकाल दःख, अभाव, यायावरीय अवस्थामा बितेको, ४२ जनाको संयुक्त परिवारमा जन्मिएर पनि जीवनको उत्तरार्धमा मात्र केही पारिवारिक शान्ति महसूस गर्न पाएको, शिक्षालाई औपचारिक स्वरूप र गति दिन नसकेको भए तापिन स्वाध्यायनबाट मिहिनेत गरी बी.ए. सम्मको अध्ययन गरेको विषय उठान गरिएको छ । त्यसैगरी खेतालाले कृषि, शिक्षा, प्रशासन, समाज, राजनीति लगायतका क्षेत्रमा संलग्न भएर सेवा पुऱ्याएका, नेपाल, भारतका विभिन्न ठाउँ भ्रमण गरेका, साहित्य र समाजसेवा प्ऱ्याए बापत् विभिन्न पदक, अभिनन्दन, पुरस्कारबाट खेताला सम्मानित भएको विषय प्रस्तुत गरिएको छ । अभावका कारण बाल्यकालमा विभिन्न आर्थिक पीडा फोल्न बाध्य अवस्थाको चित्रण गर्दै प्रस्फटित 'पैसा' शीर्षकको कविता वि.सं. १९९३ मा 'गोरखापत्र' मा प्रकाशित गराएर साहित्य क्षेत्रमा प्रवेश गरेका खेतालाको नाट्ययात्रा भने वि.सं. १९९९ देखि स्र हन्छ । उनका नाटक वि.सं. २००६ देखि रङ्गमञ्चमा देखा परे पनि वि.सं. २०१८ देखि मात्र प्रकाशित भएका पाइन्छन् । वि.सं. २०४३ सम्म प्रकाशित १६ लघ् नाटक, १ पूर्णाङ्की, वि.सं. २०५९ मा प्रकाशित अर्को पूर्णाङ्की र १ रेडियो नाटक मात्र उनका प्रकाशित भएकाले वि.सं. २०१८ सम्म अभ्यास तथा मञ्चन काल, वि.सं. २०४३ सम्म

प्रकाशन काल र वि.सं. २०४३ देखि प्रकाशनको चेष्टा र विश्रान्ति काल गरेर खेतालाको नाट्ययात्रा वि.सं. २०६७ मा उनको देहान्तसँगै प्रकाशित नाट्यकृतिका आधारमा सदाका लागि ट्ङ्गिएको छ ।

त्यसैगरी खेतालाको नाट्यप्रवृत्ति तत्वको आधारमा आधुनिक नेपाली नाट्यपरम्परामा छुट्टै र सफल रहेको चर्चा गरिएको छ भने सिद्धान्तगत आधारमा खेताला सामाजिक यथार्थवादी, आदर्शोन्मुख यथार्थवादी, स्वच्छन्दतावादी, मनोवैज्ञानिक यथार्थवादी, पौराणिक, हास्यव्यङ्गय, समस्याकेन्द्रित, नारीवादी, गद्यात्मक र दुःख-सुखान्त नाटककार रहेको विषय प्रस्तुत गरिएको छ साथै उनको नेपाली नाट्य साहित्यमा संख्यात्मक र गुणात्मक विशिष्ट योगदान रहेको विवेचना गरिएको छ ।

त्यसैगरी तेस्रो परिच्छेद अन्तर्गत खेतालाका पूर्णाङ्की नाटक सीता स्वयम्वर र विजय को नाट्यतत्वका आधारमा विश्लेषण एवम् विवेचना गरिएको छ ।

चौथो परिच्छेदमा खेतालाका नागफनी र स्वास्नीमान्छे तथा मूर्ति बोल्छ एकाङ्गी सङ्ग्रहका १६ र एक रेडियो नाटक जेठी फुपू को तत्वको आधारमा विश्लेषण गरिएको छ ।

शोधपत्रको पाँचौं अर्थात् यसै परिच्छेदमा 'उपसंहार तथा निष्कर्ष' अन्तर्गत भए गरेका कार्यको एक दृश्य प्रस्तुत गरिएको छ भने यसपछि निष्कर्ष प्रस्तुत गरेर शोधकार्य सम्पन्न गरिएको छ ।

५.२ निष्कर्ष

- (१) पिता भुवनराज भट्टराई र माता दिव्यकुमारीको कोखबाट वि.सं. १९७९ असोज १३ गते काठमाडौंको पकनाजोल सल्लाघारीमा जिन्मएका फणीन्द्रराज खेतालाको बाल्यकाल कष्टप्रद रूपमा बित्यो भने पारिवारिक अवस्था पिन आर्थिक कारणले सृव्यवस्थित हुन सकेन ।
- (२) स्वाध्यायन र औपचारिक अध्ययनबाट स्नातक र कृषि विशारद् तालिम प्राप्त खेतालाले कृषि, शिक्षण, प्रशासन, समाज, राजनीतिलगायतका क्षेत्रमा सेवा

- पुऱ्याएका थिए । देश विदेश भ्रमणको साथै समाज र साहित्यमा योगदान पुऱ्याए वापत् विभिन्न सम्मान, पदक र पुरस्कार प्राप्त गरेका थिए ।
- (३) 'पैसा' शीर्षकको कविता वि.सं. १९९३ को गोरखापत्रमा छपाएर नेपाली साहित्यमा प्रवेश गरेका खेतालाले कविता, निबन्ध, संस्मरण कथा जस्ता बहुविधाको साथै नाटक क्षेत्रमा महत्त्वपूर्ण योगदान पुऱ्याएका छन्।
- (४) नाटककार बालकृष्ण समबाट प्रेरित र प्रभावित भई वि.सं. १९९९ देखि नाटक लेखन कार्यको थालनी गरेका खेतालाले वि.सं. २००६ देखि नाटक मञ्चन गर्दछन् भने वि.सं. २०१९ देखि नाटक प्रकाशन, २०३९ तिर रेडियो नाटकको प्रसारण गर्दै नाट्ययात्रा अगाडि बढाएका छन्। उनका हालसम्म दुई पूर्णाङ्की र एक रेडियो नाटकसहित १७ लघुनाटक प्रकाशित भएका छन्।
- (५) पौराणिक नाटक **सीता स्वयम्वर**मा मौलिक र उत्पाद्य कथावस्तु मिश्रण, पाँच अवस्थाको पालना, पात्र अनुकूल कार्य एवं संवाद, आकस्मिक द्वन्द्व, नौलो परिवेश शिष्ट सरल भाषाशैली लिएर देखा परेका खेतालाको विजय सामाजिक आदर्शवादी यथार्थवादी नाटकमा पनि माग्नेको चरित्र, सामाजिक दृष्टिकोण, मानवतावादी दिष्टसमेत अघि सारेको पाइन्छ।
- (६) पूर्णाङ्की नाटकबाट आत्मसन्तुष्टि नभएपछि एकाङ्की र रेडियो नाटक जस्ता लघुनाटकतर्फ वि.सं. २०११ देखि लागेका खेतालाले लघुनाटकहरूमा सामाजिक क्षेत्रका पारिवारिक समस्या उठान गर्दै देशप्रेम, भाषाप्रेम, समाजसुधार, नैतिकता, कर्तव्य, नारीवादी, व्यावहारिक मनोविज्ञान, नरनारीका सम्बन्ध, चारित्रिक सुधारजस्ता विषयवस्तुलाई मार्मिक ढङ्गले नाटकीकृत गरेका छन्।
- (७) जीवन जगत्का दुर्नियति, दुरावस्था, अकर्मण्यता, उदासीनता, आडम्बर, शंका, असत् प्रवृत्तिप्रति असहमति व्यक्त गर्दै वस्तुयथार्थमा जिउने आदर्श कल्पना खेतालाका नाट्यकृतिमा पाइन्छ ।
- (प्र) नाटकका अन्तरङ्ग वस्तुयोजना, चित्रिन-चित्रण, भावात्मक संवादको साथै बिहरङ्ग परिवेश, भाषाशैली र शिल्पको पनि क्शल प्रयोग गर्ने खेताला सामाजिक यथार्थवादी,

- आदर्शोन्मुख यथार्थवादी, स्वच्छन्दतावादी, मनोवैज्ञानिक यथार्थवादी, मौलिक, पौराणिक, हास्यव्यङ्गय, समस्याकेन्द्रित, नारीवादी गद्यात्मक नाटककार हुन् ।
- (९) वस्तुविन्यासको खजमजिएको स्थिति र सघन द्वन्द्वको आयोजनामा खेतालाले त्यित ध्यान निदएका कारण उनका केही नाटक शिथिल बनेपिन संवाद एवं भाषाशैली ओजपूर्ण, कलात्मक, बौद्धिक, शिष्ट, सरस, भावात्मक, चिरत्रको पिरचायक भएकाले नाटकमा देखिएको क्षितिलाई संवाद, भाषाशैलीले पूरा गरेको पाइन्छ। स्थान, समय र कार्यको अन्वितिमा पिन खेताला सचेत देखिएका छन्।
- (१०) खेताला समका जस्तै आदर्शवादी सामाजिक यथार्थवादी, हृदयचन्द्र सिंह प्रधान, मल्ल दाजुभाइ, भीमिनिधि तिवारी, गोपालप्रसाद रिमालजस्ता समकक्षी नाटककारहरूको जस्तै विद्रोहचेत भएका, नारीवादी, समस्याकेन्द्रित, मनोवैज्ञानिक, जीवनजगतका अनुभव गरिएका तर व्यक्त नगरिएका विषयलाई शिष्ट भाषामा प्रस्तुत गर्ने एवम् ती धारा र प्रवृत्तिलाई गतिमयता प्रदान गर्ने सफल नाटककार हुन्।
- (११) खेतालाको नाट्यकारिता उनी पछिका नाटककारका लागि सहयोगी, उनका नाट्यकृतिमा समाजसुधार, नरनारीका चिरत्र सुधार एवं निर्माण, देशभिक्त, प्रकृतिप्रेमी, भाषा, धर्म, संस्कृति प्रेमी, सत्प्रवृतिका पृष्ठपोषक, सन्मार्गमा लाग्न उत्प्रेरणा जगाउने विषयवस्त् रहेको छ ।
- (१२) नेपाली नाट्यक्षेत्रमा विशिष्ट योगदान पुऱ्याउने बहुमुखी साहित्य साधक एवम् आदर्शोन्मुख यथार्थवादी सामाजिक नाट्यकारितालाई तीव्र गतिमयता प्रदान गर्ने नेपाली नाट्यक्षेत्रका चिम्कला तारा फणीन्द्रराज खेतालाको वि.सं. २०६७ माघ १ गते निधन भएकाले नेपाली साहित्य, शिक्षा र सामाजिक क्षेत्रमा अपूरणीय क्षति भएको छ भने नाट्यक्षेत्रले एक अजस्र स्रष्टा गुमाउन पुगेको छ।
- (१३) उनको देहावसान भएपिन उनी नेपाली नाट्यसाहित्यमा आफ्नै प्रवृत्ति, आफ्नैपन र विशिष्ट योगदानमा सदा अमर रहने छन् ।

सन्दर्भसामग्री सूची

- (१) आचार्य, व्रतराज (प्रा.डा.) (२०६६), *आधुनिक नेपाली नाटक,* लिलतपुर : साभा प्रकाशन ।
 (२) उपाध्याय, केशवप्रसाद (डा.) (२०३०), *साहित्यप्रकाश*, काठमाडौं : साभा प्रकाशन ।
- (३) (२०४८), "फणीन्द्रराज खेताला र उनको एकाङ्गीकारिता", *गरिमा*
- (४) (२०५५), *रिमाल : व्यक्ति र कृति,* ललितपुर : साभा प्रकाशन ।
- (५)(२०५६), *नाटकको अध्ययन,* ललितपुर : साभा प्रकाशन ।

(वर्ष ९, अङ्क ९, साउन), पृ. १८-५१।

- (६) (२०५९), नेपाली नाटक तथा रङ्गमञ्च : उद्भव र विकास, काठमाडौं : विद्यार्थी पुस्तक भण्डार ।
- (७) (२०६१), *नेपाली नाटक र नाटककार*, ललितपुर : साभा प्रकाशन ।
- (प्र) खेताला, फणीन्द्रराज (२०१९), *विजय*, ललितप्र: साभ्ता प्रकाशन ।
- (९)(२०२८), *नागफनी र स्वास्नीमान्छे*, काठमाडौं : खेताला साहित्य प्रकाशन ।
- (१०) (२०४३), *मूर्ति बोल्छ,* काठमाडौं : साफा प्रकाशन ।
- (११)(२०५९), *सीता स्वयम्वर,* काठमाडौं : लायन्स क्लब ।
- (१२) (२०६२), *आफैंलाई टेकेर हिंड्दा,* काठमाडौं : मुरारीबहादुर कार्की-मणिदेव भट्टराई ।
- (१३) (२०६७), **खेतालाका कविता,** सम्पा. कुमार जोशी, काठमाडौं :
- (१४) थापा 'नीरव' रोशन (सं.) (२०६१), *नेपाली रेडियो नाटक,* काठमाडौं : नेपाल राजकीय प्रज्ञा प्रतिष्ठान ।
- (१५) शर्मा, मोहनराज र खगेन्द्रप्रसाद लुइँटेल (२०५५) (दो.सं.), शोधविधि, लिलतपुर : साभा प्रकाशन ।
- (१६) श्रेष्ठ, दयाराम र मोहनराज शर्मा (२०६३) (आठौं संस्करण), *नेपाली साहित्यको* संक्षिप्त इतिहास, लिलतप्र : साभा प्रकाशन ।